

வளம் கொழிக்கா -
நலன் குவிக்கா !



வளம் கொழிக்க - நலன் குவிக்க!

மேதகு ஆளுநர் அவர்களது உரை மீதான

விவாதங்களுக்குப் பதிலளித்து

மாண்புமிகு முதலமைச்சர் கலைஞர் மு.கருணாநிதி அவர்கள்
சட்டமன்றப் பேரவையில் 23-2-1999 அன்று ஆற்றிய உரை.

வெளியீடு :

இயக்குநர், செய்தி-மக்கள் தொடர்புத்துறை,
தமிழ்நாடு அரசு.

சிறப்பு வெளியீடு எண் : 17

‘தமிழரக’ இலவச வெளியீடு

மார்ச் – 1999

வெளியிடுபவர் :

இயக்குநர்,
செய்தி-மக்கள் தொடர்புத்துறை,
சென்னை.

தமிழரக அச்சகம்,
சென்னை-600 002.

மேதகு ஆர்ஜூந் அவர்களது உரை மீதான

விவாதங்களுக்குப் பதிலளித்து

மாண்புமிகு முதலமைச்சர் கலைஞர் மு.கருணாநிதி அவர்கள்

சட்டமன்றப் பேரவையில் 23-2-1999 அன்று ஆற்றிய உரை.

ஆர்ஜூந் உரையின் மீது இதுவரையிலே இந்த அவையில் 38 உறுப்பினர்கள் ஏற்ததாழ 9 மணி நேரம் விவாதம் நடத்தி, அவர்கள் எழுப்பியுள்ள பிரச்சினைகளின் அடிப்படையில், எல்லாவற்றுக்கும் அல்ல, என்னுடைய கருத்துக்கள் சிலவற்றை இந்த அவையிலே பதிய வைக்க விரும்புகிறேன்.

இந்த உரை குறித்து இங்கே கருத்துக்களைச் சொன்ன எதிர்க்கட்சித் தலைவர் அவர்களும் மற்றும் பல்வேறு கட்சிகளின் தலைவர்களும், உறுப்பினர்களும் எடுத்துச் சொன்ன செய்திகளை இந்த அரசு, தான் கொண்டுள்ள பண்பாட்டின்படி நிச்சயமாக அலட்சியப்படுத்தாது என்பதைத் தெளிவாக முதலில் தெரிவித்துக் கொள்கிறேன். அவற்றையெல்லாம் தொகுத்து, இங்கே திருநாவுக்கரசு அவர்கள் எடுத்துக் காட்டியதைப் போல, வரவிருக்கின்ற நிதிநிலை அறிக்கைக்குத் தேவையான ஆலோசனைகள் சொல்லப்பட்டிருக்கின்றன என்பதை உணர்ந்து அதற்கேற்ப இந்த அரசு தன்னுடைய செயல்முறைகளை வகுக்கும், இயன்ற வரையிலே நிதிநிலை அறிக்கையைத் தயாரிக்கும் என்பதையும் நான் முதலிலேயே தெளிவுபடுத்த விரும்புகிறேன். பாராட்ட வேண்டியவைகளைப் பாராட்டி, இருக்கின்ற குறைகளைச் சுட்டிக்காட்டி, அவைகளையெல்லாம் தீர்த்துவைக்க வேண்டுமென்ற முயற்சியிலே ஆக்கபூர்வமாக பல உரைகள் இங்கே நிகழ்த்தப்பட்டிருக்கின்றன.

கோலப்பன் குழுவின் அநீக்கை

இந்தக் கூட்டத் தொடரில் வைக்கப்படும்

எடுத்த எடுப்பில், பொத்தாம் பொதுவாக இது என்ன உரையா என்று கேட்கின்ற அளவில் உள்ளேயும் சிலர், வெளியேயும் சிலர்

இந்த உரை பற்றிய கருத்துக்களை வெளியிட்டிருக்கிறார்கள். ஆனால் உரை வெறும் காகிதம், இது கவைக்கு உதவாது என்றெல்லாம்கூட கருத்துக்கள் சொல்லப்பட்டுள்ளன. பொறுப்பாகச் சொல்லப்பட்ட கருத்துக்கள் அல்ல. ஆனால், பொறுப்பிலே இருந்தவர்களால் சொல்லப்பட்ட கருத்துக்கள்.

இந்த உரையிலேதான், நீண்ட காலமாக நம்முடைய இந்திய கம்யூனிஸ்ட் கட்சி நண்பர்களும், மார்க்சிஸ்ட் கம்யூனிஸ்ட் கட்சி நண்பர்களும் வலியுறுத்தி வருகின்ற, விவசாயிகளுடைய குறைந்தபட்ச ஊதியம் குறித்த கோலப்பன் குழுவின் அறிக்கை இந்தக் கூட்டத் தொடரிலே அறிவிக்கப்படும், வைக்கப்படும் என்று சொல்லப்பட்டிருக்கிறது.

மிக முக்கியமான சமுதாயத் தொண்டாகக் கருதப்படுகின்ற மனிதக் கழிவுகளை மனிதன் எடுக்கவும், சமக்கவுமான இழிவு நிறைந்த நிலையை அகற்ற சட்டமுன்வடிவு இந்தக் கூட்டத் தொடரில் கொண்டுவரப்படும் என்று அறிவிக்கப் பட்டிருக்கின்றது.

ஒரு இலட்சத்து ஐம்பதாயிரம் பேருக்கு வேலைவாய்ப்பை உருவாக்கவும், பள்ளிகளில் கல்வி பயின்று வெளியே வரும் மாணவர்கள் கணினி அறிவு பெற்றவர்களாக இருக்கவும் இலக்கு நிர்ணயிக்கப்பட்டுள்ளது. நம்முடைய எதிர்க்கட்சித் தலைவர் அவர்கள் இங்கே குறிப்பிட்டார்கள். இதனைக் கணினி ஆண்டாகவே கொண்டு இந்த அரசு செயல்படுகிறது என்பதைக் குறிப்பிட்டு, அதற்கேற்ப அண்மையில் வெற்றிகாரமாக நடைபெற்ற தமிழ் இணைய மாநாடு குறித்து, பாராட்டும், வாழ்த்தும் அவர்கள் கூறியிருக்கிறார்கள். ஒன்றே ஒன்றுதான். எல்லா உறுப்பினர்களுக்கும் கணினி வழங்க வேண்டும் என்பதுதான் சற்று சிக்கலான விஷயம். ஏனென்றால், கணினியும் வழங்கி, கற்றுத் தருகின்ற பயிற்சியும் அவர்களுக்குக் கொடுத்து, அதைப் பொறுமையோடு நம்முடைய சட்டப் பேரவை உறுப்பினர்கள் இருந்து கற்றுக் கொள்வார்களானால், நிச்சயமாக அடுத்தத் தேர்தலிலே, அவர்களுடைய தொகுதிகளிலே அவர்கள் வெற்றி பெறுவார்கள்

என்பதை இப்போதே என்னால் உறுதியாகக் கூறமுடியும். ஏனென்றால், அவ்வளவு அக்கறை கணினியிலே அவர்களுக்கு வருமேயானால், எதிர்க்கட்சித் தலைவரவிட நான் இரட்டிப்பு மகிழ்ச்சி அடைவேன் என்பதை இங்கே தெரிவித்துக் கொள்கிறேன்.

கணினிக்கான முயற்சியை முதலில் தொடங்கி வெற்றிகண்ட மாநிலம் தமிழகம்

தமிழ் வரி வடிவங்களை ஒரே சீராகத் தொகுத்து தரப்படுவதற்கும், தமிழ்க் கணினி விசைப் பலகைகளைத் தரப்படுத்துவதற்கும் ‘தமிழ் இணையம் 99’ என்று நடத்தப்பட்டு இந்த உலகத்தில் உள்ள பல்வேறு நாடுகளில் தமிழர்கள் வாழுகின்ற நாடுகளிலிருந்து - வந்த தமிழ் மேதைகள் அரிய கருத்துக்களை எடுத்துச் சொல்லி - ஒன்றுபட்ட கருத்து உருவாகுமா என்று எதிர்பார்த்த நிலையில், ஒன்றுபட்ட கருத்து உருவாகி - இண்டர்நெட் என்று சொல்லப்படும் தமிழ் இணையத்தில் இனிமேல் வேறு மொழிகள் இடம் பெற்றாலுங்கூட தமிழ்மொழி தலையாய இடம் பெறும் - உலகத்தில் எந்தக் கோடியில் இருக்கின்ற தமிழனும் தமிழ் வாயிலாக செய்திகளை அறிந்து கொள்ள முடியும், தகவல்களைப் பெறமுடியும் என்ற நிலையை நாம் உருவாக்க இருக்கிறோம்.

இந்தியாவிலேயே இந்த முயற்சியை முதல் முதலாகத் தொடங்கி அதிலே வெற்றி காணவிருப்பது நம்முடைய தமிழ்நாடுதான் என்பதை எண்ணும்போது நாமனைவரும் பெருமிதம் கொள்ளலாம்.

தகவல் தொடர்பு என்பது இன்றைக்கு எந்த அளவுக்கு வளர்ந்திருக்கிறது என்றால், ஒரு காலத்தில் ‘ஆப்ரகாம் லிங்கன்’ கொல்லப்பட்ட செய்தி 5 நாட்கள் கழித்துதான் இலண்டனுக்கே தெரிய வந்தது என்பார்கள். அப்போது தந்தி என்ற சாதனம் இருந்தும் கூட லிங்கன் கொல்லப்பட்ட செய்தி 5 நாட்கள் கழித்துதான் இலண்டனுக்கு வந்து சேர்ந்ததாகச் சொல்லுவார்கள்.

ஆனால், இன்னைக்கு அப்படி அல்ல. ஆஸ்திரேலியாவில் ஆடுகின்ற கிரிக்கெட் ஆட்டத்தில் இப்போது யார் அவுட் ஆனார்கள் என்பதை உடனடியாக, நேரிலேயே தெரிந்து கொள்ளுகின்ற அளவுக்கு தகவல் தொடர்பு பெருகியிருக்கின்ற விஞ்ஞான உலகத்திலே நாம் வாழ்ந்து கொண்டிருக்கின்றோம். இது மேலும் வளர்ந்து உலகம் என்பது ஒரு சிறிய குக்கிராமம், குக்கிராமத்தைவிட இன்னும் சிறிய அளவுக்கு சுருங்கிவிட்ட ஒரு வடிவம் என்ற நிலையை எதிர்காலத்திலே இந்தக் தகவல் தொடர்பு உருவாக்க இருக்கிறது. அந்த நேரத்திலே நம்முடைய தமிழ் அதிலே ஆக்கம் பெற வேண்டும், இடம் பெற வேண்டும் என்பதற்காகத்தான் இந்தப் பெருமுயற்சியிலே நாம் ஈடுபட்டிருக்கிறோம்.

எல்லோராலும் பாராட்டப்பட்ட மகளிர்க்கான சிறு வணிகக் கடன் திட்டம்

இந்த உரையிலே மகளிருக்கான சிறு வணிகக் கடன் திட்டம் ஒன்று குறிப்பிடப்பட்டிருக்கிறது. அது ஒரு வரியில் குறிப்பிடப்பட்டிருந்தாலும் அதனுடைய விளைவு, பயன் மகத்தானதாக எதிர்காலத்திலே இருக்கத்தான் போகிறது. மகளிர் தாங்கள் நடத்த விரும்புகின்ற சிறுசிறு தொழில்களுக்காகக் கடன் வாங்குவதற்கு வங்கிகளுக்குச் சென்றால், அதிக வட்டி தர வேண்டிய சூழ்நிலை இருக்கிறது. அல்லது, யாராவது வியாபாரிகளிடத்திலே, வட்டிக்கடைக்காரர்களிடத்திலே சென்று கடன் பெற்றால், அதற்கு அளவுக்கு மீறிய வட்டி தர வேண்டியிருக்கிறது. இதையெல்லாம் கணக்கிலே கொண்டு, கூட்டுறவு வங்கிகள் மூலமாக, ஒரு ரூபாய் வட்டிக்கு, 500 ரூபாய் முதல் 2,000, 3,000 ரூபாய் வரை சிறு கடைகள், காய்கறி வியாபாரம் போன்ற சிறிய வியாபாரங்களில் ஈடுபடுகின்ற மகளிருக்கு கடன் தருவதற்கான ஒரு வழிவகை உருவாக்கப்பட்டு, சென்னை மாநகரத்திலே, முதலில் சேப்பாக்கத்திலே இது தொடங்கப்பட்டு, அண்ணா நகரில் அது தொடர்ந்து, சென்னை மாநகரம் முழுவதும் இந்த சிறு வணிகக் கடன் திட்டம் மகளிருக்காக பரப்பப்பட இருக்கிறது.

மாநகரங்களுக்கு மாத்திரமல்லாமல், எல்லா நகரங்களிலும் இந்தத் திட்டத்தை நாம் பரவலாக நடத்த இருக்கிறோம். நகரங்களில் முடிவுற்ற பிறகு, கிராமங்களிலேகூட இந்தத் திட்டத்தை விரிவாக்குவதற்கு அரசு முயற்சிகளை மேற்கொண்டிருக்கிறது. எனவே, இந்தத் திட்டம் மகத்தானதாக, எல்லோராலும் பாராட்டப்படக் கூடியதாக, இந்தியாவிலே முதன்முதலாக தமிழகத்திலே உருவாக்கப்பட்ட திட்டமாக அமையும் என்பதில் எனக்குச் சிறிதும் சந்தேகம் இல்லை.

அதைப்போல, தமிழ்நாடு மகளிர் மேம்பாட்டுத் திட்டம், ஏற்கனவே இருக்கின்ற மாவட்டங்கள் அன்னியில் மேலும் ஏழு மாவட்டங்களுக்கு விரிவாக்கப்பட இருக்கிறது. பத்தாயிரம் ஹெக்டேர் பரப்பளவில் தரிசு நில மேம்பாட்டுத் திட்டம் இந்த உரையிலேதான் குறிப்பிடப்பட்டு இருக்கிறது. விரைவுபடுத்தப்பட்ட தோட்டக்கலைப் பயிர் மேம்பாட்டுத் திட்டம் இந்த உரையிலே குறிப்பிடப்பட்டிருக்கிறது. காவிரி கழிமுகப் பகுதிகளிலும் மற்றும் பல்வேறு மாவட்டங்களிலும் தூர்வாரும் பணிக்கு அதிக நிதி, எதிர்காலத்திலே ஒதுக்கப்படும் என்றும் இந்த உரை கூறுகின்றது. சென்னை தரமணியில் 320 கோடி ரூபாய் செலவில் உலகத் தரத்திலான கணினி மென்பொருள் பூங்கா Software Park அமைகிறது என்ற செய்தியையும் இந்த உரைதான் சுட்டிக் காட்டியிருக்கின்றது.

5ஆம் இடத்தில் இருந்த தமிழகம் தொழில் வளர்ச்சியில் 2ஆம் இடத்திற்கு உயர்வு

தொழில் வளர்ச்சியில் 1996 ஏப்ரலில் ஐந்தாம் இடத்தில் இருந்த தமிழ்நாடு, 1998 அக்டோபரில் இரண்டாம் இடத்திற்கு முன்னேறி இருக்கின்ற செய்தியையும் இந்த உரைதான் விளக்கியிருக்கிறது. ஆயிரக்கணக்கான மொகாவாட் மின்சார உற்பத்திக்கான திட்டங்களை பற்றிய குறிப்புகளும் இந்த உரையிலே இடம் பெற்றிருக்கிறது. நகர்ப்பகுதிகளில் அடிப்படைக் கட்டமைப்பு

வசதிக்கும், நகர்ப்பகுதி அமைப்புகளின் வசதிக்கும் கணிசமான நிதி உதவி கிடைத்திட, தமிழ்நாடு நகர்ப்பகுதி இரண்டாவது மேம்பாட்டுத் திட்டம் இந்த உரையிலே குறிப்பிடப்பட்டிருக்கிறது.

சென்னை மாநகரத்தினுடைய வளர்ச்சிக்கு ஆரச்சாலைகளை அகலப்படுத்தி, வலுவுட்டும் பணி முக்கியமான, சந்திப்புகளில் 10 சிறு மேம்பாலங்கள் கட்டும் பணி, பெருநகர்ப் பகுதிக்கான வெள்ளக்கட்டுப்பாடு மற்றும் வடிகால் திட்டப் பணி இந்த உரையிலே இடம் பெற்றிருக்கிறது. ஊராட்சிகளுக்கு மேலும் அதிகாரப் பகிர்வு தரப்படும் என்ற உறுதியும் இந்த உரையிலே இடம் பெற்றிருக்கிறது. நமக்கு நாமே திட்டம், அண்ணா மறுமலர்ச்சித் திட்டம் ஆகிய அனைவரும் பாராட்டக்கூடிய இந்த திட்டங்களை மேலும் மேம்படுத்துவோம் என்ற உறுதிமொழியும் இந்த உரை வாயிலாக வழங்கப்பட்டுள்ளது. நகர்ப்புற உள்ளாட்சி அமைப்புகளில் குடிநீர் வழங்குவதை மேம்படுத்த 500 கோடி ரூபாயிலே திட்டம் தயார் என்று இந்த உரையிலே அறிவிக்கப்பட்டுள்ளது.

சென்னை மற்றும் தூத்துக்குடி பகுதிகளில் ஆஸ்திரியா அரசின் உதவியோடு கடல்நீரைக் குடிநீர் ஆக்கும் திட்டம் வகுக்கப்படுவதையும் இந்த உரை எடுத்துக்காட்டுகிறது.

2.1.99 அன்று பெரியபாளையத்தில் பணி தொடங்கப்பட்ட 106 பாலங்கள் அன்னியில், மாநிலம் முழுவதும் 360 கோடி ரூபாய் செலவில் இந்த ஆண்டு 104 பாலங்கள் கட்டுவதற்கான பணியும் அன்றையிலே தொடங்கப்பட்டிருக்கின்றது. உலக வங்கி நிதியுதவியோடு தமிழ்நாடு சாலைப் பகுதி திட்டம் இந்த உரையிலே அறிவிக்கப்பட்டிருக்கிறது. சாதி பேதமற்ற சமுதாயத்தை உருவாக்க சமத்துவபுரங்கள் தொடரும் என்ற அறிவிப்பும் இந்த உரையில் இடம் பெற்றிருக்கிறது. ஆதித்ராவிடர் மற்றும் பழங்குடியினர் மேம்பாட்டிற்கு அதிக நிதி ஒதுக்கப்படும் என்ற செய்தியும் இந்த உரையிலே சொல்லப்பட்டிருக்கிறது. கல்வி கற்கும் வயத்தைந்த அனைவரையும் பள்ளியில் சேர்க்கும் வகையில், தமிழ்நாடு கட்டாய தொடக்கக்

கல்விச் சட்டம் இயற்றப்பட்டுள்ளதைச் சூட்டிக்காட்டி, அந்தக் குறிக்கோள் நிறைவேற அரசு பாடுபடும் என்ற சூனாரயும் எடுக்கப்பட்டிருக்கிறது.

கைத்தறித் தொழிலுக்கு புத்துயிர் அளிப்பதற்கான முயற்சிகள்

இந்த உரையின் வாயிலாக, கைத்தறி தொழிலுக்குப் புத்துயிர் அளிப்பதற்கான முயற்சிகள் தொடர் முயற்சிகள் இவ்வளவும் கவர்னர் உரையிலே இடம் பெற்றிருக்கின்றன. நேர்மையான, ஒளிவு மறைவற்ற மற்றும் பொறுப்புள்ள நிர்வாகத்தை ஏற்படுத்தவும், ஊழலைத் தடுக்கவும் நீதிபதி இராமானுஜம் குழு பரிந்துரைகள் செயலாக்கம் பெற இந்த அவையிலேயே அந்த அறிக்கை அரசினுடைய குறிப்புகளோடு விரைவில் இந்தக் கூட்டத்தொடரிலே வைக்கப்படும் என்றும் எடுத்துக்காட்டப் பட்டிருக்கிறது.

இங்கே பேசிய உறுப்பினர் சுந்தரம் அவர்கள் தொடக்கத்திலேயே தமிழ்நாட்டின் பொருளாதார வளர்ச்சி அதிகரிக்கவில்லை என்றும், தமிழக மக்களின் வாழ்க்கைத் தரம் உயரவில்லை என்றும் குறிப்பிட்டார்.

தனிநபர் வருமானம் இந்த ஆண்டும் உயர்வு

1996–97இல் தமிழகத்தினுடைய தனிநபர் சராசரி ஆண்டு வருமானம் 2,918 ரூபாய். 1997–98இல் தமிழ்நாட்டினுடைய தனிநபர் சராசரி வருமானம் 3,057 ஆக உயர்ந்துள்ளது. புள்ளியியல் துறை மதிப்பிட்டின்படி இந்த ஆண்டும் தனிநபர் சராசரி வருமானம் ரூபாய் 3,164 ஆக உயரும் என எதிர்பார்க்கப்படுகிறது. இந்த தனிநபர் சராசரி வருமானம் 1980–81ஆம் ஆண்டு விலைப்புள்ளிகளைக் கொண்டு மதிப்பிடப் பட்டதாகும். 1991–92ஆம் ஆண்டு விலைப்புள்ளிகளைக் கொண்டு ஒப்பிட்டுப் பார்க்கும்போது தனிநபர் வருமானம் மேலும் அதிகமாக இருக்கும் என்பதைத் தெரிவித்துக் கொள்கிறேன்.

தொழில் வளர்ச்சியில் இரண்டாவது இடத்தைப் பெற்றிருக்கிறது நம்முடைய மாநிலம் என்பதை இங்கே எடுத்துக் கூறினேன். ஆனால் நம்முடைய எதிர்க்கட்சித் தலைவர் அவர்கள் இங்கே உரையாற்றும்போது ஏற்கெனவே அறிவிக்கப்பட்ட தொழில்கள் எல்லாம் என்ன ஆயிற்று என்று சில தொழில்கள் தொடரப்படாமலே முடிந்து விட்டதை எடுத்துக்காட்டினார்கள். குறிப்பாக பில்கிங்டன் கிளாஸ் தொழிற்சாலைப் பற்றி சொன்னார்கள்.

மார்க்கெட்டில் போதிய தேவை (Demand) இல்லை என்று கணித்த காரணத்தால் பில்கிங்டன் நிறுவனம் அந்தத் திட்டத்தைக் கைவிட்டு விட்டது. இதற்கு நான் பொறுப்பாளி அல்ல. அவர்களே மார்க்கெட் நிலவரத்தை அறிந்து அதை கைவிட்டு விட்டார்கள். அதற்குக் காரணம் பிரான்ஸ் நாட்டைச் சேர்ந்த ‘செயின்ட் கோஃபெயின்’ என்ற நிறுவனம் இந்த கிளாஸ் தொழிற்சாலையை வேகமாக உருவாக்கி வருகிறது. பெரிய அளவிலே அத்தொழிற்சாலையை தமிழகத்திலேயே அது உருவாக்கி வருகிற காரணத்தினால் அவர்களும் அந்தத் தொழிற்சாலையை கைவிட்டு விட்டார்கள்.

கும்ஹோ டயர் தொழிற்சாலைப் பற்றி சொன்னார்கள். அவருக்கும் தெரியும். உறுப்பினர்களுக்கும் நன்றாகத் தெரியும். பொருளாதாரத்திலே ஏற்பட்ட மந்தநிலை எந்த அளவிற்குக் கொரியாவை தாக்கியது என்று நன்றாகத் தெரியும்.

இது தென்கொரியாவிலே உள்ள ஒரு நிறுவனத்தால் ஆரம்பிக்கப்படுவதாக இருந்த தொழிற்சாலையாகும். இந்தோனேவியாவிலே தொடங்கி ஹாப்காங் போன்ற இடங்களில் பரவி கொரியா வரையிலே வியாபித்த இந்தப் பொருளாதார மந்த நிலையினால் தென்கொரியாவிலே உள்ள இந்தப் பிரச்சினையின் காரணமாக இந்த கும்ஹோ டயர் நிறுவனம் தனது திட்டத்தை அடியோடு இருத்து செய்துவிடவில்லை, தள்ளிப் போட்டிருக்கிறது என்பதை நான் தெரிவித்துக் கொள்ள விரும்புகிறேன்.

நார்க்ஸ் வைத்திரோம், உலக அளவில் பி.வி.சி.க்கு மார்க்கெட் குறைந்துள்ளதால் அதுவும் தனது திட்டத்தைக் கைவிட்டு விட்டது. ஆனால் அதே நேரத்தில் மிட்சபிசி, ஹுன்ன்டாய் போன்ற நிறுவனங்கள் உற்பத்தியைத் தொடங்கிவிட்டன என்ற மகிழ்ச்சியான செய்தியையும் இந்த மாமன்றம் மிக நன்றாக அறியும் என்று கருதுகிறேன். ஃபோர்டு நிறுவனம் அக்டோபர் திங்களில் தனது உற்பத்தியைத் தொடங்கவிருக்கிறது.

கரும்புச் சக்கையிலிருந்து வரும் ஆண்டு மேலும் 100 மெகாவாட் மின்சாரம் தயாராகும்

கரும்புச் சக்கையிலிருந்து மின்சாரம் தயாரிக்கும் திட்டத்திற்கு இதுவரையிலே தற்போது சுமார் 141 மெகாவாட் மின்சாரம் தயாரிக்கப்பட்டு வருகிறது என்பதை மாண்புமிகு எதிர்க்கட்சிகளின் கவனத்திற்கு நான் கொண்டு வருகிறேன். வரும் ஆண்டில் மேலும் சுமார் 100 மெகாவாட் மின்சாரம் தயாரிக்கப்படும் என்பதையும் நான் அவர்களுக்கு தெரிவித்துக் கொள்கிறேன்.

தொழில் வளர்ச்சியைப் பொறுத்தவரையில் நம்முடைய தமிழ்நாட்டைப் பார்த்தால் Centre for Monitoring Indian Economy என்கிற பெரிய நிறுவனம், மத்திய அரசு இந்திய அரசு; இவைகளினுடைய புள்ளி விவரங்களையெல்லாம் தருகின்ற ஒரு பெரிய நிறுவனம் Centre for Monitoring Indian Economy Survey of Investment Projects, May - 1996 அதன்படியும், அதற்குப் பிறகு எடுத்த சர்வேக்களின் படியும் உள்ள குறிப்புகளை இந்த அவையின் கவனத்திற்கு கொண்டுவர நான் விரும்புகின்றேன்.

1996ஆம் ஆண்டு மாநிலங்கள் தொழிலில் செய்துள்ள முதலீடுகள்

மே, 1996இல் Trends in total investment by States என்ற தலைப்பில் கர்நாடகாவில் ஒரு இலட்சத்து பதினொராயிரத்து நானுற்று அறுபத்தி நாலு கோடி ரூபாய் இன்வெஸ்ட்மென்ட் முதலீடு;

குஜராத்தில் ஒரு இலட்சத்து மூவாயிரத்து நானுற்று அறுபத்தொரு கோடி ரூபாய் இன்வெஸ்ட்மென்ட்;

ஓரிசாவில் ஒரு இலட்சத்து ஆயிரத்தொன்பது கோடி ரூபாய் இன்வெஸ்ட்மென்ட்;

மராட்டியத்தில் ஒரு இலட்சத்து ஐந்நூற்று பதினாறு கோடி ரூபாய் இன்வெஸ்ட்மென்ட்;

தமிழ்நாடு தொன்னாறு ஆயிரத்து அறுநூற்று ஐம்பது கோடி ரூபாய் இன்வெஸ்ட்மென்ட் மே, 1996இல்

அதற்கு கீழேதான் உத்தரப்பிரதேசம், மத்தியப் பிரதேசம், ஆந்திரப் பிரதேசம், மேற்கு வங்கம் இவைகள் எல்லாம், இதற்கு அடுத்துதான் வருகின்றன. ஆறாவது, ஏழாவது, எட்டாவது மற்றும் ஒன்பதாவது இடங்களில் இவைகள் எல்லாம் வருகின்றன. இது 1996 ஆம் ஆண்டு மே மாதத்தினுடைய நிலைமை. அப்போது, தமிழ்நாடு தொன்னாறு ஆயிரத்து அறுநூற்றி ஐம்பது கோடி ரூபாய் முதல்திலே 5ஆவது இடத்தில் இருந்தது.

தொழில் முதலீட்டில் இரண்டாவது இடத்தில் தமிழ்நாடு

ஜனவரி, 1999 வரை இன்வெஸ்ட்மென்ட் என்ற அந்த ரேங்கைப் பார்த்தால் மகாராஷ்டிரம் ஒரு இலட்சத்து ஐம்பத்தொன்றாயிரத்து ஐந்நூற்று தொன்னாற்றி எட்டு கோடி ரூபாய் இன்வெஸ்ட்மென்ட்;

தமிழ்நாடு ஒரு இலட்சத்து ஐம்பத்தோராயிரத்து இருநூற்றி முப்பத்தியேழு கோடி ரூபாய். எனவே இரண்டாவது இடத்திற்கு தமிழ்நாடு வந்து விட்டது என்பதை பெருமையோடு சொல்லிக் கொள்கின்றோம்.

இதிலே என்ன வித்தியாசம் என்றால் மகாராஷ்டிரத்திலே ஒரு இலட்சத்து ஐம்பத்தோராயிரத்து ஐந்நூற்றி தொன்னாற்றி எட்டு கோடி

இன் வெஸ்ட் மென்ட். தமிழ்நாட்டிலே ஒரு இலட்சத்து ஐம்பத்தோராயிரத்து இருநூற்றி முப்பத்தேழு கோடி இன் வெஸ்ட் மென்ட், அது 11.52 சதவிகிதம் மகாராஷ்டிரா; தமிழ்நாடு 11.49 சதவிகிதம். அதாவது .03 அவ்வளவுதான் வித்தியாசம். மராட்டியத்தோடு வித்தியாசம் .03 தான். ஒரு சதவிகிதம் கூட அல்ல. .1 சதவிகிதம் கூட அல்ல; நாம் இரண்டாவது இடத்திற்கு வருகிறோம். அதே நேரத்தில் மற்ற மாநிலங்கள் பற்றி நான் சொல்லவில்லை. குஜராத் மூன்றாவது இடத்திற்குப் போய் விடுகிறது; நாம் இரண்டாவது இடத்திற்கு வந்தது மாத்திரமல்ல, மராட்டியத்திலே மே, 1996 ஆம் ஆண்டு முதலீட்டிற்கும் ஐனவரி 1999-க்கும் இடையிலுள்ள வித்தியாசம் என்ன வென்றால் மராட்டியத்திலே ஐம்பத்தோராயிரத்து எண்பத்திரண்டு கோடி வித்தியாசம்.

தமிழ்நாடு அறுபதாயிரத்து ஐந்நூற்றி எண்பத்தி ஏழு கோடி வித்தியாசம். மராட்டியத்திலே 21.03 சதவிகிதம். தமிழ்நாடு 24.94 சதவிகிதம் 3.9 அதிகம். எனவே, இந்த வகையிலும் வித்தியாசம் என்ற வகையிலே தமிழ்நாடு முதலிடத்திற்கே வந்துவிட்டது என்பதை நான் மகிழ்ச்சியோடு சொல்லிக் கொள்ள விரும்புகிறேன்.

அகில இந்தியாவினுடைய மொத்த முதலீடு என்று எடுத்துக் கொண்டால் ஐனவரி 1999இல் பதிமூன்று இலட்சத்து பதினெண்ந்தாயிரத்து அறுநூற்றி தொன்னூற்று இரண்டு கோடி அகில இந்திய மொத்த முதலீடு; அதிலே தமிழ்நாட்டிற்கு ஒரு இலட்சத்து ஐம்பத்தோயிரத்து இருநூற்று முப்பத்தேழு கோடி.

இதேநிலை 1996இலே பார்த்தால் அகில இந்தியாவில் பத்து இலட்சத்து எழுபத்திரண்டாயிரத்து எழுநூற்று ஐம்பத்தி மூன்று; அப்பொழுது தமிழ்நாட்டில் தொன்னூறு ஆயிரத்து அறுநூற்று ஐம்பது கோடி, அதாவது 8.45 சதவிகிதம். இரண்டரை ஆண்டுகளிலே உயர்வு இந்திய அளவில் இரண்டு இலட்சத்து நாற்பத்திரண்டாயிரத்து தொள்ளாயிரத்து பத்தொன்பது கோடி;

தமிழ்நாட்டிலே அறுபதாயிரத்து ஐந்நாற்று எண்பத்தியேழு கோடி. இரண்டு இலட்சம் அகில இந்தியாவில் அதிகம். தமிழ்நாட்டிலே அறுபதாயிரம் கோடி அதிகம். இது 24.94 சதவிகிதம் என்பதை நாம் எண்ணிப்பார்த்து பெருமையடையலாம்.

முடப்பட்ட - முடப்படுகின்ற தொழிற்சாலைகளுக்காக அரசு வருத்தம்

இந்தத் தொழிற்சாலைகள் வளருகின்றன. தொழில்கள் வளருகின்றன என்று சொல்கிற நேரத்தில் சில தொழிற்சாலைகள் முடப்படுகின்றனவே என்கின்ற ஆதங்கமும் நம்முடைய உறுப்பினர்களுக்கு இல்லாமல் இல்லை. இவர்கள் எல்லாம் இங்கே இதைக் குறிப்பிட்டு பேசியிருக்கின்றார்கள். முடப்பட்ட அல்லது முடப்படுகின்ற தொழிற்சாலைகளுக்காக இந்த அரசும் வருத்தப்படுகிறது, கவலையைத் தெரிவிக்கிறது. ஆனால், இயற்கையிலே பழையன கழிதலும், புதியன புகுதலும் என்பது இயற்கை.

அதற்காக முடப்பட்ட தொழிற்சாலைகள் எல்லாம் முடப்பட்டது சரிதான் என்று வாதிக்க விரும்பவில்லை. அதற்குப் பின்னாலே இருக்கின்ற தொழிலாளர்களுடைய வயிறு என்னுடைய நினைவுக்கு வருகிறது. அவர்களுடைய வாழ்க்கை என்னுடைய நினைவுக்கு வராமல் இல்லை. இருந்தாலும், வாழை மரம் வளர வளர, பிறகு கன்று வளர வளர ஏற்கெனவே இருந்த வாழை போய்விடுவதைப் போல தமிழ்நாட்டிலே சில தொழில்கள் நலிவடைந்து இருக்கின்றன என்பதை நாம் மறப்பதற்கில்லை.

இதற்குக் காரணம் என்ன என்று பார்த்தால் நீண்ட காலமாகவே இயங்காமல் இருக்கிற நிறுவனங்கள் தமிழ்நாட்டில் 43. இவை பெரும்பாலும் நிதி நெருக்கடி, பங்குதாரர்களுக்குள் மன வேறுபாடு ஆகிய காரணங்களினால் மாத்திரமே இயங்காமல் உள்ளன. இவைகள் தொழிலாளர் பிரச்சினையால் முடப்பட்டவை அல்ல.

அதேபோல, தொழில் தகராறு சட்டம் பிரிவு 25(ஒ)ன் கீழ் அனுமதி வழங்கப்பட்டு, மூடப்பட்ட நிறுவனங்கள் எதுவும் இல்லை. மேற்கூறிய 43 நிறுவனங்களில் கலைப்பு அதிகாரி (Official liquidator) முன் நிலுவையில் உள்ளது 11 நிறுவனங்கள் ஆகும். தொழில் நிதி மற்றும் புனரமைப்பு வாரியம் பி.ஐ.எஃப்.ஆர்., ஏ.எ.ஐ.எஃப்.ஆர்., முன்பு நிலுவையில் உள்ளவை 8 நிறுவனங்கள் ஆகும். 2 நிறுவனங்கள் தமிழ்நாடு தொழில் முதலீட்டுக் கழகத்திற்குச் செலுத்த வேண்டிய தொகையை செலுத்தாததால், அந்த நிறுவனம் இவற்றை கையகப்படுத்தியுள்ளது. 3 நிறுவனங்கள் தொடர்பாக உயர்நீதிமன்றத்திலே வழக்கு நிலுவையிலே உள்ளது. 12 நிறுவனங்கள் மூடப்பட்ட பிரச்சினை தொடர்பாக தொழிற்சங்கங்கள் எழுப்பிய தாவாக்களில் அரசு நீதிமன்றத் தீர்ப்புக்கு விட்டு ஆணை பிறப்பித்துள்ளது.

இவை தவிர, சென்னை பி அண்டு சி மில் கதவடைப்பு பிரச்சினையில் அரசு நீதிமன்றத் தீர்ப்பிற்கு அனுப்பிய பின், தமிழக அரசின் அறிவுரைப்படி 28-3-1998 அன்று தொழில் தகராறு சட்டம், பிரிவு 12(3)இன் கீழ் ஆலை மீண்டும் திறப்பது குறித்தும், தன் விருப்ப ஒய்வுத் திட்டத்தில் செல்ல விருப்பம் உள்ள தொழிலாளர்களுக்கு வழங்க வேண்டிய இழப்பீட்டுத் தொகை குறித்தும் ஒரு ஒப்பந்தம் ஏற்பட்டது. அதன் அமலாக்கம் கண்காணிக்கப்பட்டு வருகின்றது. நீண்ட காலமாக இயங்காமல் உள்ள இத்தகைய 43 நிறுவனங்கள் தவிர, தமிழ்நாட்டில் அண்மைக் காலத்தில் இயங்காமல் உள்ள 19 நிறுவனங்கள் இருக்கின்றன. இவற்றில் 5 நிறுவனங்களின் பிரச்சினை அரசால் தொழில் தீர்ப்பாயத்தின் முடிவுக்கு அனுப்பப்பட்டுள்ளது.

வேலூர் மாவட்ட கூட்டுறவு நூற்பாலை தீரக்க நடவடிக்கை எடுக்கப்பட்டுள்ளது

வேலூர் மாவட்ட கூட்டுறவு நூற்பாலை பற்றி ஞானசேகரன் நேற்றைய தினம் குறிப்பிட்டார். அந்த நூற்பாலை புனரமைப்பு

செய்யப்பட அரசால் நிதி ஒதுக்கீடு செய்யப்பட்டு ஆலை திறப்பது குறித்து கைத்தறி மற்றும் துணி நூல் இயக்குநரால் நடவடிக்கை எடுக்கப்பட்டு வருகிறது என்பதை ஞானசேகரன் அவர்களுக்கு ஆறுதலாகக் கூறிக் கொள்கிறேன்.

தமிழ்நாட்டில் இயங்காமல் உள்ள நிறுவனங்கள் அனைத்துமே நிதி நெருக்கடி காரணமாக மட்டுமே மூடப்பட்டு, இயங்காமல் உள்ளன. அவை தவிர வேறு எந்தக் காரணமும் இல்லை. இவற்றில் தொழிலாளர் பிரச்சினை எதுவும் இல்லை. நிதி நெருக்கடி காரணமாகவே மூடப்பட்டுள்ள நிறுவனங்களைத் திறப்பதற்கு அரசு நடவடிக்கை எடுக்க வாய்ப்பில்லை. ஏனென்றால், அரசு தரப்பிலே நிதி ஆதாரத்திலும், இப்போது உள்ள சூழ்நிலையிலும் அரசு அந்த அளவிற்கு அகல கால் வைப்பதற்கு தயாராக இல்லை என்பதை நான் தெரிவித்துக் கொள்கிறேன். மேலும், ஏற்கெனவே கூறியபடி இவற்றில் பெரும்பாலான நிறுவனங்கள் கலைப்பு நடவடிக்கையிலும், பி.ஐ.எஃப்.ஆர். மற்றும் உயர்நீதிமன்றம் ஆகியவற்றின் முன் வழக்குகள் நிலுவையிலே உள்ள நிலைமையிலும், இவற்றின் மீது அரசு நடவடிக்கை எடுப்பதற்கான சாத்தியக்கூறுகள் இல்லை என்பதை நான் தெரிவித்துக் கொள்கிறேன்.

நிதி நெருக்கடி காரணமாக மூடப்பட்டுள்ள நிறுவனங்களின் நிர்வாகத்தினர் பி.ஐ.எஃப்.ஆர். முன்பு எடுத்துச் சென்று, புனரமைப்புத் திட்டம் தயார் செய்து, ஒப்புதல் பெற்று, அதற்குரிய நிதி மூலதனத்தை உரிய நிதி நிறுவனங்கள் அல்லது வங்கிகளிடமிருந்து பெற்று ஆலையைத் திறக்க நடவடிக்கை எடுக்கப்பட்டிருக்கிறது. மூடப்பட்டு இயங்காமலேயே உள்ள நிறுவனங்களை திறந்து, நிதி பெற ஏதாவது வாய்ப்பு உள்ளதா என்பதை ஆராய தொழிலாளர் நலத்துறை அமைச்சர், சம்பந்தப்பட்ட நிர்வாகத்தினர் மற்றும் தொழிற் சங்கத் தரப்பினர் மற்றும் அரசு அதிகாரிகளோடு மண்டல வாரியாக கூட்டங்கள் நடத்தி விவாதித்துள்ளார்கள். இந்தக் கூட்டங்களில் எடுக்கப்பட்ட முடிவுகளின்படி மீண்டும் பேச்கவார்த்தை நடத்த, தொழிற்சங்கங்கள் கேட்டுக் கொண்டதற்கிணங்க, அதிகாரிகள் முன்னிலையிலேயே

பேச்சுவார்த்தைகளும் நடவடிக்கைகளும் தொடரப்பட்டன. ஆனாலும், சுமுக முடிவு எதுவும் இதுவரையிலே ஏற்படவில்லை.

அரக்கோணம் எஃகு நிறுவன தொழிலாளர்களுக்கு பணம்

அரக்கோணம் எஃகு நிறுவனத்தைப் பொறுத்தவரை, அது நலிவடைந்தும், மூட வேண்டிய நிலை ஏற்பட்டதைத் தொடர்ந்து, அந்த ஆஸையிலே வேலை செய்து வந்த 722 தொழிலாளர்கள் தாமாகவே முன்வந்து, தன்னிச்சையாக ஒய்வு பெறும் திட்டத்தின் கீழ் (Voluntary Retirement Scheme) செல்வதற்கு ஒப்புதல் தரப்பட்டதன் பேரில், அவர்களுக்கு 16,76,30,681 ரூபாய் வழங்கப்பட்டுவிட்டது என்பதையும் நான் தெரிவித்துக் கொள்கிறேன்.

நலிவடைந்த கூட்டுறவு நூற்பாலைகள் பற்றி இங்கே பேசப்பட்டது. நம்முடைய சுப்புராயன் அவர்கள்கூட அதைப் பற்றி இங்கே எடுத்துக்காட்டினார்கள். கடந்த ஆட்சியில் திட்டமிட்டு தரம் குறைந்த பஞ்சை அதிக விலை கொடுத்து வாங்கி பல கோடி ரூபாய் ஊழல் நடைபெற்றதால் கூட்டுறவு நூற்பாலைகளுடைய நிதி நிலைமை மிகவும் சீர்கெட்டது. தரமற்ற நூலை தயாரித்து விற்க முடியாமல் தத்தளிக்கும் நிலைமைக்கு கூட்டுறவு நூற்பாலைகள் தள்ளப்பட்டன. கையிருப்பில் பணம் இல்லாமல் காசோலை வழங்கி அதன் காரணமாக நிர்வாக இயக்குநர்கள் கைது செய்யப்பட்ட நிலை எல்லாம் கடந்த ஆட்சியிலே நடைபெற்று, கூட்டுறவு நூற்பாலைகள் முடமாக்கப்பட்டதை நான் இங்கே வேதனையோடு நினைவு கூறுகின்றேன்.

16 கூட்டுறவு நூற்பாலைகள் ரூ.185.25 கோடியில் புனரமைக்கும் திட்டம்

நலிவடைந்துள்ள 18 கூட்டுறவு நூற்பாலைகளைப் புனரமைக்க அரசு பல்வேறு நடவடிக்கைகளை மேற்கொண்டுள்ளது. 18 கூட்டுறவு

நூற்பாலைகளில் 16 ஆலைகளுக்கு ரூ.185.25 கோடி மதிப்பில் புனரமைக்கும் திட்டத்தை ஏற்று, அரசு ஆணை வழங்கியின்னது என்பதையும் தெரிவித்துக் கொள்கிறேன். என்றாலும் உடனடியாக 6 கூட்டுறவு நூற்பாலைகளுக்கு மட்டும் தேசிய வேளாண்மை மற்றும் கிராமப்புற வளர்ச்சி வங்கி ‘நபார்டு’ புனரமைப்புத் திட்டத்திற்கு நிர்வாக ஒப்புதலை அளித்துள்ளது. அரசு 5 ஆலைகளுக்கு ரூ.2.23 கோடி விளிம்புத் தொகை (Margin money) அளித்துள்ளது. இந்த ஆலைகளுக்குத் தேவையான பஞ்ச வகைகள் ‘டான்ஸ்பிள்’ Tamil Nadu Spinning Mills Federation மூலம் வாங்க ஏற்பாடுகள் செய்யப்பட்டுள்ளன.

கூட்டுறவு நூற்பாலைகள் சட்டப்படி செலுத்த வேண்டிய நிலுவைத் தொகையைப் பைசல் செய்யும் பொருட்டு ரூ.7.11 கோடி வழங்க அரசாணை பிறப்பித்து, அதிலே ரூ.1.7 கோடி உடனடியாக வழங்கப்பட்டுள்ளது. மீதித் தொகையை வழங்கவும் நடவடிக்கைகள் மேற்கொள்ளப்பட்டு வருகின்றன. இந்தக் கடன் எல்லாம் எப்போது வாங்கப்பட்டது? கடந்த ஆட்சியிலே ஏற்பட்ட தொல்லைகளை நாம் அனுபவித்துக் கொண்டிருக்கிறோம்.

இதற்கெல்லாம் அவர்கள் மேல் பரிதாபப்பட்டு அவர்களுடைய நிலைகளை எனக்கு அடிக்கடி உணர்த்துகின்ற பணியில் நம்முடைய எதிர்க்கட்சித் தலைவர்கூட ஈடுபட்டிருந்தார். இவைகளையெல்லாம் மனதிலே வைத்துத்தான் இந்தப் பணிகள் அரசின் சார்பாக முடுக்கிவிடப்பட்டன. ICICI, IFCI, IDBI போன்ற நிதி நிறுவனங்களுக்கு இரண்டு கூட்டுறவு நூற்பாலைகள் செலுத்த வேண்டிய ரூ.4.4 கோடியை அரசுதான் வழங்கியது. கூட்டுறவு நூற்பாலைகள் தனியார் பஞ்ச வியாபாரிகளுக்கு கடந்த ஆட்சிக் காலத்திலே செலுத்த வேண்டிய நிலுவைத் தொகையில் முதல் தவணையாக ரூ.1.65 கோடியையும் இந்த அரசுதான் வழங்கியது. மீதியை விரைவில் வழங்கவும் நடவடிக்கைகள் எடுக்கப்பட்டு வருகின்றன. அதற்கான பேச்சுவார்த்தைகள் எல்லாம் நடைபெற்று எவ்வளவு குறைத்துக் கொள்ளலாம் என்று ஒரு settlement வந்து,

அப்போது நிர்ணயிக்கப்பட்ட தொகையிலே ரூ.1.65 கோடியை அரசு வழங்கிவிட்டது. மீதியை வழங்கவும் நடவடிக்கை எடுக்கப்பட்டு வருகின்றது.

இத்தகைய இன்னல்களுக்கிடையிலே கூட இந்த அரசு திட்டங்களை, நிதி நிர்வாகத்தைச் சரிவர நடத்தி வருகிறது என்பதற்கு யாரும் நமக்கு நற்சான்றிதழ் அளிப்பதற்கு முன்பாக திட்டக் குழுவினுடைய துணைத் தலைவராக இருக்கின்ற கே.சி.பந்த் அவர்கள், கோவிந்த வல்லப பந்த் அவர்களுடைய திருக்குமாரன் இன்றைக்கு திட்டக் குழுவினுடைய துணைத் தலைவராக இருக்கின்றார்.

பிப்ரவரி 19ஆம் தேதி, தேசிய வளர்ச்சிக் குழுக் கூட்டத்தில் மத்திய திட்டக் குழுவினுடைய துணைத் தலைவர், கே.சி.பந்த் உரையாற்றும்பொழுது பின்வருமாறு கூறுகின்றார்:

“Projection of a plan, far beyond what the resources would warrant, leads to distortion of priorities and to thin spread of resources. I must hasten to add that a number of States are exceptions to this, for example, Goa, Gujarat, Karnataka, Kerala, Maharashtra and Tamil Nadu. Their prudence in deciding the Plan size and realising it, I am sure, makes a better impression on the public than announcing large Plans and not realising them”

- அதாவது நிதியாதாரத்திற்கு அதிகமாக திட்டத்தின் அளவை நிர்ணயிப்பது முன்னுரிமை திட்டங்களைப் பாதிக்கும். மேலும் நிதியாதாரங்களைச் சிதறச் செய்துவிடும். அப்படி இல்லாமல் சில மாநிலங்கள் இருக்கின்றன. உதாரணமாக, கோவா, குஜராத், கர்நாடகா, கேரளா, மகாராஷ்டிரா மற்றும் தமிழ்நாடு ஆகிய மாநிலங்களைக் குறிப்பிடலாம். பெருமளவிலான திட்டங்களை அறிவித்துவிட்டு அவற்றைச் செயல்படுத்தாமல் இருப்பதைவிட விவேகமான முறையில்

திட்டத்தின் அளவை நிறைவேற்றுவதுதான் மக்கள் மத்தியில் நல்லெண்ணத்தை ஏற்படுத்தும் என்று கூறி, தமிழ்நாடு அப்படித்தான் நிதி நிர்வாகத்தை Financial Management நடத்துகிறது என்பதற்கான நற்சான்றை அவர் வழங்கியிருக்கின்றார்.

‘அன்னையைச்’ சந்தித்தபின் ‘சென்னை’யில் விமர்சனம்

ஆனால் மேற்கு வங்கத்திலேயிருந்து வந்த ஒரு அம்மையார் மதுரையிலே ஒன்றும், மதராஸ் வீதியிலே ஒன்றுமாகப் பேசியதை நீங்கள் அறிவீர்கள். மதராஸ் என்று நானே சொல்வதற்காக மன்னிக்கவும். அடுக்குத் தொடராகச் சொல்லிவிட்டேன். சென்னையிலே ஒன்றுமாகப் பேசுகிறார்கள். சென்னையிலே “அன்னையைச்” சந்தித்த பிறகு அவர்களுடைய விமர்சனம் அதுவாக அமைந்தது.

தமிழ்நாட்டினுடைய நிதி நிர்வாகத்திற்கு திட்டக்குழுவினுடைய துணைத் தலைவரே இந்தச் சான்று வழங்கிய பிறகு யாரோ மம்தா போன்றவர்கள் வந்து ஏதோ பேசிவிட்டு போனார்கள் என்பதற்காக நாம் கவலைப்படத் தேவையில்லை.

டி.சுதார்சனம் : அன்னை என்று சொன்னால் இந்திராகாந்தியைத் தான் குறிக்கும். சாதாரணமானவர்கள் எல்லாம் அன்னை ஆக முடியாது.

கே. குப்பராயன் : அன்னை கஸ்தூரிபாம் இருக்கிறார்கள்.

ச. அழகிரி : அன்னை என்று சொல்வதற்குப் பதிலாக “அக்காவை” சந்திக்கச் சென்றார்கள் என்று சொல்லுங்கள்.

முதல்வர் கலைஞர் : நான் அக்கா என்று சொன்னால் பொன்னம்மாள் அக்காவை குறிப்பதாக எடுத்துக் கொள்ளக் கூடாது. நம்முடைய ஐ.கே. மணி அவர்கள் பாட்டாளி மக்கள் கட்சியின்

சாம்பிலே இங்கே உரையாற்றும்போது ஒன்றைச் சொன்னார்கள். நான் அப்போது விளக்கம் அளித்தேன். இருந்தாலும் விரிவாக அதைப் பற்றிக் கூற விரும்புகிறேன்.

மிகவும் பிற்படுத்தப்பட்டோர் பட்டியலில் 108 ஜாதிகளைச் சேர்த்துவிட்டு அதிலே 20% கொடுத்தால் நியாயமா என்ற ஒரு கேள்வி; இது மணி மாத்திரம் அல்ல; அந்தக் கட்சியினுடைய தலைவர் அன்புக்குரிய நன்பர் டாக்டர் ராமதாஸ் அவர்களும் இந்தக் கேள்வியை அடுக்கி எழுப்பியிருக்கிறார். நம்முடைய கணேசன் அவர்களும் சென்ற முறை இங்கே பேசும்போது அதைக் குறிப்பிட்டிருக்கிறார். ஆனால் இந்த 108 ஜாதிகள் என்று சொல்லும்போது மலைப்பாக இருக்கிறது. அடேயப்பா! 108 ஜாதிக்கு 20% தானா என்று ஒரு மலைப்பாக இருக்கிறது. இந்த உண்மை என்ன என்பதை அறிய வேண்டும்.

1982 ஆம் ஆண்டு அம்பாசங்கர் தலைமையிலே அருமை நன்பர் எம்.ஜி.ஆர். அவர்களுடைய ஆட்சிக் காலத்திலே அமைக்கப்பட்ட இரண்டாவது பிற்படுத்தப்பட்டோர் நலக்குழு. அதற்கு முன்பு முதல் பிற்படுத்தப்பட்டோர் நலக்குழு நான் முதலமைச்சராக இருக்கும்போது அமைத்தேன். பிறகு எம்.ஜி.ஆர். அவர்களுடைய ஆட்சிக் காலத்திலே இரண்டாவது பிற்படுத்தப்பட்டோர் நலக்குழு அமைக்கப்பட்டது. அது 1985 ஆம் ஆண்டு வழங்கிய அறிக்கையில் மிகப் பிற்படுத்தப்பட்டோர் பட்டியலில் உள்ள வன்னியர் உள்ளிட்ட 109 ஜாதிவாரியான மக்கள் தொகை அறிவிக்கப்பட்டது. அதனுடைய விவரம் :

ஜாதி வாரியான மக்கள் தொகை

அந்த 109 ஜாதிகளுடைய மொத்த மக்கள் தொகை 1,23,34,987 பேர். அதிலே வன்னியர் மாத்திரம் 65,04,855 பேர். அதுதான் பெரும் எண்ணிக்கை. 1 கோடியே 23 இலட்சத்திலே 65 இலட்சம் பேர் வன்னியர் பெருமக்கள். அஃதன்னியில் மறவர், பிரமலைக்கள்ளர், அம்பலக்காரர், சேர்வை, அப்பநாடு கொண்டையம்கோட்டை மறவர்,

அம்பலக்காரர் (குரியனூர்), கந்தர்வகோட்டை கள்ளர், சூட்டப்பால்கள்ளர், பெரியகுரியூர் கள்ளர், செம்பநாடு வளவு உட்பட உள்ள சீர்மரபினர் 17,18,532 பேர்.

இவைபோக எஞ்சியுள்ள 41,11,600 பேரில் எத்தனை ஜாதிகள் வருகின்றன என்பதை எண்ணிப் பார்க்க வேண்டும். அந்த எண்ணிக்கை என்ன என்பதையும் நாம் மறந்துவிடக்கூடாது. சலவைத் தொழிலாளிகள் 4,45,637, மருத்துவர், நாவிதர், மங்களார் என்று சொல்லப்படுகின்ற வகுப்பினர் 4,26,427, போயர், ஒட்டர் 4,09,567. ஆண்டிப்பண்டாரம் 2,23,770, இசை வேளாளர் 58,327, குலாலா 3,01,179. குரும்பர் 1,83,689. (குரும்பர் என்றால் பெரிய ‘று’ அல்ல; சின்ன ‘ரு’) மீனவர் 2,71,764. தொட்டிய நாயக்கர் 2,71,318. வேட்டுவகெளன்டர் 1,25,886. டொம்மாரா 4,436. ஏரவல்லர் 1,377. கொரச்சா 3,429. குருகினி செட்டி 4,225, நோக்கர் 7,559. முக்குவர் அல்லது முகையர் 4,358. பண்ணணையார் 9,758. தொண்டமான் 14,036. பட்டுதூர்காஸ் 441. (441 பேரெல்லாம் இருக்கிறார்கள். இதெல்லாம் சேர்த்துத்தான் 108 ஜாதிகள் என்கிறோம்). டோம்ஸ் 260 பேர். தொங்கபோயா 238. தொங்க ஊர் கொரச்சாஸ் 287. தேவகுடி தலையாரி 1,955. தொப்பைகுரச்சாஸ் வெறும் 51. குடு தாசரிகள் 482. மொண்டகொரவர் 196. மொண்டகொல்லா 64. சேலம் மேலநடுக்கொரவர் 1,839. சேலம் உப்புக் கொரவர் 2,782. சாரங்கபள்ளிக் கொரவர் 54. தொகமலை கொரவர் அல்லது கேப்மாரிகள் 512. வயல்பாடு அல்லது நாவல் பேடா கொறச்சாஸ் 15. வடுவாங்கபட்டி கொரவர் 381. வரகணோகிக் கொரவர் 313.

இப்படி ஒரு இலட்சத்திற்கு மேற்பட்ட மக்கள் தொகை கொண்ட ஜாதி 14. 50,000த்திற்கு மேற்பட்ட ஆனால் 1 இலட்சத்திற்குக் குறைவான மக்கள் தொகை கொண்ட ஜாதிகள் 10. 10,000-த்திற்கு மேல் ஆனால் 50,000-த்திற்குக் கீழே மக்கள்தொகை உள்ள ஜாதிகள் 19. 1000 முதல் 10,000 வரை மக்கள்தொகை உள்ள ஜாதிகள் 40. 1000-த்திற்கும் கீழே மக்கள்தொகை கொண்ட ஜாதிகள் 25. இப்படித்தான் 108 ஜாதிகளே அல்லாமல், இதிலே அதிகமான பலனைப்

பெறக்கூடியவர்கள் நான் முதலிலே குறிப்பிட்ட இரண்டு வகுப்பினர்கள். வன்னியப் பெருமக்கள், அதற்குத்த அளவிற்கு பயனைப் பெறக்கூடியவர்கள் சீர் மரபினர் மற்றும் மறவர், பிரமலைக் கள்ளார் என்பவர்கள்தான்.

உடனடியாக 20 சதவீதத்தை அறிவித்தது கழக அரசு

எனவே, 108 ஜாதிகளுக்கும் பிரித்து எல்லோருக்கும் குறைத்துக் கொடுத்துவிட்டார்கள் என்று சொல்வது தவறு. இந்த 20% கொடுத்த பிறகு, பெரிய போராட்டத்தை நடத்தி அதிலே 28 பேரைப் பலி கொடுத்து அதற்குப் பிறகும் கிடைக்காத இந்த 20 சதவீதத்தை, 1989ஆம் ஆண்டு, கழகம் ஆட்சிப் பொறுப்பை ஏற்றவுடன், உடனடியாக அந்தத் தலைவர்களை அழைத்துப் பேசி உடனடியாக 20 சதவீதத்தை அறிவித்தது. அதன்பிறகு பட்டியலைப் பார்த்தால், நீங்கள் புரிந்து கொள்ளலாம். மருத்துவக் கல்லூரியில், பொறியியல் கல்லூரியில், வேளாண்மைக் கல்லூரியில் மற்றும் பல தொழிற் கல்லூரிகளில் எந்த அளவிற்கு இந்த மக்களுடைய விகிதாச்சாரம், இந்த 20% ஒதுக்கீடு காரணத்தால் உயர்ந்திருக்கிறது என்பதைப் புரிந்து கொள்ள முடியும்.

அடுத்து, இங்கே பெரும்பாலான உறுப்பினர்களால் அதிகமாகப் பேசப்பட்ட ஒரு செய்தி, குடும்ப அட்டைகளைப் பற்றியது ஆகும். அதைப் பற்றி இப்போது நம்முடைய எதிர்க்கட்சித் தலைவர் அவர்கள்கூட கோடு காட்டினார்கள். நம்முடைய ஞானசேகரன் அவர்கள்கூட ஒரு பத்திரிகையிலே அதைப்பற்றி எழுதியிருக்கிறார். எல்லோருக்கும் குடும்பக் கார்டு கொடுக்கப்பட்டுவிட்டது என்று இந்த அரசு சொல்வது, முழுப் பூசணிக்காயைச் சோற்றிலே மறைக்கிற மாதிரி என்று சொல்லியிருக்கிறார். இந்த உதாரணத்தைப் பார்த்துவிட்டு நான் ரொம்ப சந்தோஷப்பட்டேன். ஏனென்றால், ஒரு முழுப் பூசணிக்காயைச் சோற்றிலே மறைக்கிற அளவுக்கு சோறு இருந்தால் தமிழ்நாடு எவ்வளவு வளமாக இருக்கும் என்பதை எண்ணிப்பார்க்க வேண்டும்.

சொல்லும்போது ஜாக்கிரதையாகச் சொல்ல வேண்டும். நான் எப்போதும், சொல்லும்போதும், எழுதும்போதும் அப்படி எழுதமாட்டேன்.

முழுப் பூசணிக்காயைச் சோற்றிலே மறைப்பதுபோல என்று சொன்னால், அந்த அளவுக்குச் சோறைக் கொட்டி, அதிலே பூசணிக்காயை மறைத்துவிடலாம். அதனாலே ‘முழுப் பூசணிக்காயை இலைச் சோற்றிலே மறைப்பதுபோல’ அப்படி என்று போட்டால் சரியாக இருக்கும்.

எனென்றால், இலையையும் வைத்து மறைக்கலாம். இலையும் வருகிறது அதிலே மறைப்பதற்கு, சோறும் வருகிறது. அவருக்கும், மற்றும் அவரைப் போல இங்கே இந்த குடும்பக் கார்டு முறையிலே உள்ள குறைகளைச் சொன்ன அழகிரி போன்றவர்கள் மற்றும் எதிர்க்கட்சித் தலைவர், மற்றும் நம்முடைய அருமை நண்பர் லத்தீப் மற்றும் பழனிச்சாமி போன்றவர்களைல்லாம் சொன்ன அந்தக் கருத்திற்கு சில விளக்கங்களை நான் சொல்ல விரும்புகிறேன்.

முக்கியமான விஷயமாக இருப்பதால், சில விளக்கங்களை நான் சொல்லியாக வேண்டும்.

இதுவரை தரப்பட்டுள்ள குடும்பக் கார்டுகளின் எண்ணிக்கை 142.79 இலட்சமாகும்

தமிழ்நாட்டினடைய மக்கள் தொகை கணக்கெடுப்பின்படி உள்ள குடும்பங்கள் 136.95 இலட்சம் குடும்பங்கள். ஆனால், இதுவரை கொடுக்கப்பட்டுள்ள குடும்பக் கார்டுகளின் எண்ணிக்கை 142.79 இலட்சம் அட்டைகள். மக்கள்தொகைக் கணக்கெடுப்பிலே உள்ள குடும்பங்களை விட அதிகமாகக் குடும்பக் கார்டுகள் தரப்பட்டிருப்பது 5.84 இலட்சம் ஆகும்.

இந்த அளவிற்கு அதிகமாக வரக் காரணம், ஒரே குடும்பத்தில் உள்ளவர்களே தனித்தனியாக இரண்டு கார்டுகளை, தந்தைக்கு ஒன்றும், மகனுக்கு ஒன்றுமாக வாங்கியதால் இருக்கலாம். புதிய கார்டுகள் வழங்குவதற்கு முன்னதாக கடந்த முறைப் புழக்கத்தில் இருந்த உணவு கார்டுகளின் எண்ணிக்கை 148 இலட்சம். இதிலே

போலி கார்டுகள் ஏராளமாக இருந்தது எல்லாம் கண்டு பிடிக்கப்பட்டு கணையப்பட்டது சுமார் 11 இலட்சம். அச்சடிக்கப்பட்டு பெற்றுக் கொள்ள யாரும் வராயல் இருக்கின்ற கார்டுகள் மட்டும் சுமார் இரண்டு இலட்சம் இருக்கின்றன. இந்த இரண்டு இலட்சம் கார்டுகளுக்கு உரியவர்கள் போலிகள் என்பதால் அதனைப் பெற்றுக் கொள்வதற்கு அவர்கள் வரவேயில்லை.

எனவே, பழைய குடும்ப அட்டைதாரர்களுக்கெல்லாம் எந்தவிதமான குழப்பமுமின்றி அட்டைகள் வழங்கப்பட்டு முடிவுபெற்று விட்டன. அதிலே எந்தவிதமான தவறும் இல்லை. ஆனால் இதற்கு முன்பு குடும்ப அட்டைகள் வைத்திருக்காமல் புதிதாக விண்ணனப்பம் போட்டு அவ்வப்போது கார்டு பெற வேண்டியவர்கள் மாத்திரம்தான் தொடர்ந்து புதிய அட்டைகளைக் கோரி மனு கொடுத்து வருகின்றார்கள். அரசு பழைய அட்டைகளுக்கு பதிலாக மாற்று அட்டைகள் வழங்குகிற பணியிலே தொடர்ந்து அக்கறை செலுத்தி வந்ததால் புதிய மனுக்களைத் தனியாக எடுத்துக்கொண்டு அவற்றுக்கும் கார்டுகள் வழங்கும் பணி மேற்கொள்ளப்பட்டது. இவ்வாறு முன்பு குடும்ப அட்டைகள் அல்லாமல் புதிய அட்டைகள் கோரி வந்த மனுக்கள் மாத்திரம் 22 இலட்சம் ஆகும். இந்த 22 இலட்சம் மனுக்கள் மீது ஒவ்வொரு மாவட்ட விநியோக அலுவலரும், சூட்டுறவுத்துறை அதிகாரிகளும் விசாரணை மேற்கொண்டபோது அது உண்மையானது என்று தெரிந்தது 4.5 இலட்சம் மனுக்கள்தான். இதிலும் 2 இலட்சம் குடும்ப அட்டைகள் வழங்கப்பட்டு விட்டன. மீதமுள்ள 2.5 இலட்சம் மனுக்களுக்கான குடும்ப அட்டைகளும் தொடர்ந்து அச்சடித்து வழங்கப்படும் பணி முறையே நடந்து கொண்டுள்ளது.

குடும்பக் கார்டுகள் வழங்குவது முடிவுறாத திட்டமாகும்

இந்த 2 இலட்சத்து 50 ஆயிரம் பேர்தான், உறுப்பினர்களை எல்லாம் சந்தித்து “எங்களுக்கு கார்டு வரவில்லை, கார்டு வரவில்லை” என்று ஆங்காங்கு சொல்லிக்கொண்டிருக்கிறார்கள். இந்தக் குடும்ப அட்டைகள் பிரச்சினை இத்தோடு முடிந்துவிட முடியாது.

தொடர்ந்துகொண்டே இருக்கக் கூடியது. புதிய புதிய குடும்ப அட்டைகள், தமிழகத்தில் புதிது புதிதாக குடும்பங்கள் தொடங்கப்படும்போதெல்லாம் அவர்கள் தங்களுக்கு தனியாக இந்தக் கார்டுகள் வேண்டும் என்று மனு கொடுத்துக் கொண்டேதான் இருப்பார்கள். எனவே, இது முடிவுறாத பணியாகும் என்று நான் முன்பு சொன்னதை மீண்டும் வலியறுத்திச் சொல்ல விரும்புகிறேன். இவ்வாறு இது, புதியதாகக் குடும்ப அட்டைகள் பெறுபவர்களுக்கு அவை கிடைப்பதில் தாமதம் ஏற்பட்டால், உடனே ஓட்டுமொத்தமாக குடும்ப அட்டைகள் வழங்குவதில் கோளாறு என்று கூறுவதில் அர்த்தம் இருக்க முடியாது என்று மாத்திரம் நான் சுட்டிக்காட்ட விரும்புகின்றேன். குறைகள் அறவே இல்லையென்று சொல்ல மாட்டேன். இங்கே எடுத்துக்காட்டுகின்ற அளவிற்குப் பூதாகாரமாக இதிலே குற்றம் இல்லை, குறையில்லை என்பதைத்தான் நான் திட்டவட்டமாகத் தெரிவித்துக் கொள்கின்றேன்.

போலி கார்நுகளுடன் ஊழல் செய்யும் கூட்டம்

அங்கொன்றும் இங்கொன்றுமாக உள்ள இந்தக் குறைபாடுகளை மாண்புமிகு உறுப்பினர்கள் சுட்டிக்காட்டினால், குறிப்பிட்ட குறைகள் இருக்குமேயானால் அவைகளை, இந்தப் பிரச்சினைகளைத் தீர்க்க இந்தத் துறை நிச்சயமாக முன்வரும் என்பதைத் தெரிவித்துக் கொள்கின்றேன்.

இன்னொன்றையும் மறந்துவிடக்கூடாது. போலி கார்டுகளை வைத்துக்கொண்டு ஊழல் செய்வதற்காக ஒரு கூட்டம் அலைந்து கொண்டிருக்கிறது என்பதை மறந்து விடக்கூடாது. இந்தப் போலி கார்டுகளைக் கொண்டு ரேஷன் கடைகளிலே அரிசியை வாங்கி அல்லது ஏதாவது உணவுப்பொருட்களை வாங்கி அதை வேறு இடங்களிலே விற்று, அவற்றைத் தாங்கள் பயன்படுத்திக் கொள்ளாமல் வேறு இடங்களிலே அதிக விலைக்கு விற்று அதிலே சம்பாதிக்க வேண்டும் என்று ஒரு கூட்டம் தமிழகத்திலே அலைந்து கொண்டிருக்கிறது என்பதை மறந்துவிடக்கூடாது.

இரண்டரை ஆண்டில் 1255 புதிய வழித்தடங்களில் பேருந்துகள்

இந்தக் குடும்ப அட்டைகளுக்கு அடுத்தப்படியாக போக்குவரத்துக் துறை பற்றித்தான் அதிகமாக இந்த அவையிலே ஆளுநர் உரையிலே பேசப்பட்டிருக்கிறது. இந்த ஆட்சி நான்காவது முறையாக ஏற்பட்ட இந்த இரண்டரை ஆண்டுகளில் பேருந்துகள் இயக்கப்பட புதிய வழித்தடங்கள் உருவாக்கும் வகையில் 1,245 புதிய தடங்கள் ஏற்படுத்தப்பட்டன. கடந்த ஆட்சியிலே நஷ்டம் என்று கூறி நிறுத்தப்பட்ட வழித்தடங்களினுடைய எண்ணிக்கை 410. அதையும் இந்த ஆட்சியில் எடுத்து நடத்தியதில் மொத்தம் புதிய வழித்தடங்கள் 1,655 ஆகும். நடத்த முடியாது என்று விட்டவையெல்லாம், தனியாருக்குச் சென்ற, அந்தக் கதையெல்லாம் உங்களுக்கு தெரியும். அவைகளையெல்லாம் ஏற்று நடத்தி, நஷ்டத்தால் கைவிடப்பட்ட தடங்களையும் ஏற்று நடத்தி 1,255 புதிய வழித்தடங்கள் இந்த இரண்டரை ஆண்டு காலத்திலே இன்றைக்கு அனுமதிக்கப் பட்டிருக்கின்றன.

5 ஆண்டுகால, கடந்த கால ஆட்சியிலே வாங்கப்பட்ட புதிய பேருந்துகளினுடைய எண்ணிக்கை, 10 ஆயிரத்து 673. இந்த இரண்டரை ஆண்டுகால ஆட்சியிலே வாங்கப்பட்ட பேருந்துகள் 7,212. போக்குவரத்துக் கழகங்களில், முந்தைய ஆட்சிக்காலத்திலே பேருந்துகளுக்கு உதிரிப் பாகங்கள் கொள்முதல் செய்தல், மேற்கூடு கட்டுதல் - பாடி கட்டுதல் - ஆகியவற்றில் ஊழல் மிகுந்து காணப்பட்டதால் இந்த ஆட்சி பொறுப்பு ஏற்றவுடன் புதிய கொள்முதல் முறை ஒன்று வகுக்கப்பட்டது. உதிரிப் பாகங்கள் கொள்முதல் முறை சீரமைக்கப்பட்டது. பேருந்து பாடிகளை, மேற்கூடுகளைக் கட்டும் பணி அந்தந்த அரசு போக்குவரத்துக் கழகப் பணிமனிகளிலேயே செய்யலாம் என்று முடிவு எடுக்கப்பட்டது. இந்த மாற்றங்களினால் பேருந்து மேற்கூடு கட்டும் செலவு, 1995-96 ஆம் ஆண்டோடு ஒப்பிடும் போது 30 சதவீதத்திற்கு மேலாக குறைக்கப்பட்டு அந்த வகையிலே மாத்திரம் இந்த இரண்டரை

ஆண்டுகளில் 48 கோடி ரூபாய் அளவிலே சேமிப்பு ஏற்பட்டிருக்கிறது. தவிர, உதிரிப் பாகங்கள், டயர் போன்ற செலவினங்களில் 68 சதவீதம் குறைக்கப்பட்டு நடப்பாண்டில் ரூபாய் 14 கோடி அளவிலே சேமிப்பு ஏற்பட்டுள்ளது. அதே நேரத்திலே பேருந்துகளை இயக்குவதற்கான பல்வேறு செலவுகள் ஆண்டுக்காண்டு கூடிக்கொண்டே வருகிறது என்பதை மறந்துவிடுவதற்கில்லை.

சராசரியாகத் தமிழ்நாடு அரசுப் போக்குவரத்துக் கழகங்கள் மூலம் இயக்கப்படும் பேருந்து ஒவ்வொன்றும் அன்றாடம் 405 கிலோ மீட்டர் தூரம் செல்கிறது. போக்குவரத்துக் கழகங்களின் மூலம் அன்றாடம் இயக்கும் பேருந்துகளுடைய எண்ணிக்கை 15,346. 96-97ல் பேருந்தை ஒரு கிலோ மீட்டர் ஓட்டுவதற்கு செல் செலவு 2.12 ரூபாய் என்று இருந்தது. தற்போது அந்த செலவு 2.73 ரூபாயாக உயர்ந்துள்ளது. அதாவது 61 பைசா ஒரு கிலோ மீட்டருக்குக் கூடியுள்ளது.

பயணக்கட்டணம் இந்தியாவில் தமிழகத்திலேதான் குறைவு

அதேபோன்று வட்டிச் செலவு 96-97ல் ஒரு கிலோ மீட்டருக்கு 49 பைசாவாக இருந்தது தற்போது 71 பைசாவாக உள்ளது. சம்பளம் மற்றும் நிர்வாகச் செலவுகள் ஒரு கிலோ மீட்டருக்கு 96-97ல் 3.77 ரூபாயாக இருந்தது. தற்போது 4.48 ரூபாயாக உயர்ந்துள்ளது.

இவ்வாறு சிரமங்கள் பலயிருந்தாலும் கூட, இந்தியாவில் தமிழ்நாட்டிலேதான் பயணக் கட்டணம் குறைவாக இருக்கிறதென்பதைச் கட்டிக்காட்ட விரும்புகிறேன். நான் வேறு எங்கும் செல்ல விரும்பவில்லை. பயப்பட வேண்டாம். ஆந்திராவிலே புறநகருக்கு ஒரு கி.மீட்டருக்கு 24 காச; கர்நாடகத்திலே 21 காச; கோளத்திலே 22 காச; தமிழ்நாட்டிலே 18 காச.

ஒரளவு சொகுசு உள்ள விரைவுப் பேருந்துக்கு ஆந்திராவிலே 34 காசு; கர்நாடகத்திலே 25.5 காசு; கேரளத்திலே 34 காசு; தமிழ்நாட்டிலே 20 காசு.

சொகுசுப் பேருந்துக்கு பறநகர் சொகுசுப் பேருந்துக்கு ஆந்திராவிலே 39 காசு; கர்நாடகத்திலே 31 காசு; கேரளத்திலே 39 காசு; தமிழ்நாட்டிலே 25 காசு.

இதையெல்லாம் சொன்னால், கட்டணமும் குறைவாக இருக்க வேண்டும், வசதியும் அதிகமாக இருக்க வேண்டும். கூழுக்கும் ஆசை; மீசைக்கும் ஆசை என்ற நிலைமையிலே இருக்கின்ற உறுப்பினர்கள் இந்த இரண்டு ஆசைகளிலே எந்த ஆசையைவிடப் போகிறார்கள் என்று நான் மிகுந்த பவ்வியமாகப் பணிவன்போடு கேட்டுக் கொள்கிறேன்.

உங்களுடைய அரிய யோசனைகளெல்லாம் பட்ஜெட்டுக்கு முன்பு - இவ்வளவு யோசனைகளையெல்லாம் சொன்னீர்கள். திருநாவுக்கரசு அருமையான யோசனைகளை யெல்லாம் சொன்னார். இதற்கும் ஒரு யோசனையை நீங்களெல்லாம் சொல்ல வேண்டுமென்று உங்களையெல்லாம் கேட்டுக் கொள்கிறேன். எதிர்க்கட்சித் தலைவரும் மிக நிதானமாகச் சிந்திப்பவர். அதனால் அவரும் அதற்கு நல்ல யோசனைகளைச் சொல்ல வேண்டுமென்று கேட்டுக் கொள்கிறேன்.

கரும்புக்கு விலை: தேர்தல் அறிக்கையில் கூறியது என்ன?

கரும்பு விலையைப் பற்றி இங்கே சொல்லப்பட்டது. ஆயிரம் ரூபாய், ஆயிரம் ரூபாய் என்று நீங்கள் தேர்தல் அறிக்கையிலேயே சொல்லியிருக்கிறீர்களே, என்ன ஆச்சு, என்ன ஆச்சு என்று சொன்னீர்கள். நானும் எப்படியோ ஏமாந்து போயிருக்கிறேன். எப்படியென்றால், இந்த ஆட்சி ஆரம்பித்தபோது நம்முடைய சுதார்சனம் தான் ஒரு கேள்வியைக் கேட்டார். ஆயிரம் ரூபாய் கரும்பு விலை என்று தேர்தல் அறிக்கையிலே போட்டிருக்கிறோமே, எப்பொழுது

நிறைவேற்றப் போகிற்கள் என்று. சுதர்சனம் சொன்னால் சரியாக இருக்கும் என்று நினைத்துக்கொண்டு, நானும் நாயடு பேச்சை நம்பி அன்றைக்கு இந்த அவையிலே விரைவில் ஆயிரம் என்பது ஒரு குறிக்கோள்தான், அதை நிச்சயமாக அடைந்து தீருவோம், மெல்ல மெல்ல அடைந்து தீருவோம் என்று சொல்லிவிட்டேன்.

அடிக்கடி பேசப் பேச அப்படி ஒரு வாசகத்தைத் தேர்தல் அறிக்கையிலேயே போட்டிருக்கிறோமா என்று – தேர்தல் அறிக்கையை எடுத்து வந்து பார்த்தேன். இது தேர்தல் அறிக்கை. 96ஆம் ஆண்டு தேர்தல் அறிக்கையிலே, அதிலே எங்கேயும் ஆயிரம் ரூபாய் தருகிறோம் என்று சொல்லவே இல்லை. இது புதுசா பிரின்ட் பண்ணியது இல்லை. தமிழ் மாநிலக் காங்கிரஸ் ஆபிசிலேகூட இருக்கும். அது. கம்யூனிஸ்ட் கட்சி ஆபிசிலேயும் இருக்கும். எடுத்துப் பார்க்கலாம். அதில் என்ன போட்டிருக்கிறோம் என்றால், “கரும்புக்கு அதிக விலை” என்கிற தலைப்பிலே, என்ன வாக்குறுதி கொடுத்திருக்கிறோம் என்றால், “மற்ற மாநிலங்களைப்போல வெட்டுக்கூலி, வண்டி வாடகை” இங்கே அழகர்ராஜா சொன்னாரே அது மாதிரி, “மற்ற மாநிலங்களைப்போல வெட்டுக்கூலி, வண்டி வாடகை” முதலியவைகளை ஆலையே ஏற்று கரும்பு விலையை உயர்த்தி நிர்ணயிக்கும் விதத்தில் – அதுகூட நிர்ணயிக்கச் சொல்லவில்லை – “முத்தரப்பு மாநாடு கூட்டி எல்லோருடைய யோசனையையும் பெற்று உரிய முடிவெடுக்கப்படும் என்பதை மகிழ்ச்சியோடு தெரிவித்துக் கொள்கிறோம்”. தேர்தல் அறிக்கையிலே இதுதான் போட்டிருக்கிறோம்.

ஜி.பழனிச்சாமி : பேரவைத் தலைவர் அவர்களே, தேர்தல் அறிக்கையிலே சொல்லவில்லை. திருச்சியில் நடைபெற்ற மாநாட்டிலே மாண்புமிகு முதலமைச்சரவர்கள் அதிலே அறிவித்ததாக எனக்கு ஞாபகம் இருக்கிறது.

முதல்வர் கலைஞர் : அதுவும் ஞாபகம் என்றுதான் சொல்கிறார் அவர்.

கரும்புக்கு விலை: எல்லா மாநிலங்களைவிட அதிகம் தருகிறோம்.

முதல்வர் கலைஞர் : மகாநாட்டிலே தீர்மானம் போட்டிருக்கலாம். அந்தத் தீர்மானத்தை மறு பரிசீலனை பண்ணித்தான் தேர்தல் அறிக்கை வெளியிடப்பட்டிருக்கிறது. நான் அதற்காகப் பின்வாங்குவதாக அர்த்தம் அல்ல. கொஞ்சம் நாம் சிந்தித்துப் பார்க்க வேண்டுமென்று சொல்ல விரும்புகின்றேன். கரும்பு விலையைப் பொறுத்தவரையிலும், ஒரு ஒப்பீடு பார்த்தால், இந்த விலை, சர்க்கரைக் கட்டுமானம் (Recovery) பிழிதிறன் என்பதை வைத்துத்தான் நிர்ணயிக்கப்படுகிறது என்பது உங்களுக்கெல்லாம் நன்றாகத் தெரியும். இதில் Recovery குறைவாக இருந்தாலும் கூட, அதிகமாகக் கொடுப்பது நாம்தான்.

உதாரணமாக, ஆந்திராவில் சர்க்கரைக் கட்டுமானம் Recovery 10.22 சதவீதம். அங்கே டன் ஒன்றுக்கு கொடுக்கப்படும் விலை 630 ரூபாய். கர்நாடகாவில் recovery 10.54 சதவீதம். அங்கே 730 ரூபாய் டன் ஒன்றுக்கு விலையாகக் கொடுக்கிறார்கள். மராட்டியத்தில் recovery 11.11 சதவீதம். அங்கே டன் ஒன்றுக்கு விலை 680 ரூபாய். குஜராத்தில் சர்க்கரைக் கட்டுமானம் recovery 10.72 சதவீதம். அங்கே டன் ஒன்றுக்கு விலை 648 ரூபாய். தமிழ்நாட்டில் recovery 10ம் இல்லை, 11ம் இல்லை, 9ம் இல்லை. 8.94 சதவீதம் recovery அதற்கு நாம் தருகின்ற விலை 753 ரூபாய். எல்லா மாநிலத்தையும் விட அதிகமாகக் கொடுக்கிறோமே நாம், பாராட்ட வேண்டாமா நீங்கள்?

கூட்டுறவு மற்றும் பொதுத்துறையில் இயங்கி வரும் 19 சர்க்கரை ஆலைகளில் 1997-98ஆம் ஆண்டு முடிய 364 கோடி ரூபாய் திரண்ட நட்டம் (Cumulative loss) ஏற்பட்டுள்ளது. இந்தப் பெரிய நட்டத்திற்குக் காரணம், சர்க்கரை உற்பத்திக்கு ஆகும் செலவை ஈடுகூட்ட முடியாத நிலை. 1994-95 மற்றும் 1995-96ஆம் ஆண்டுகளில் தமிழ்நாட்டில் கூடுதல் கரும்பு உற்பத்தி காரணமாக,

அரவைக் காலத்தை நீட்டிக்க வேண்டிய சூழ்நிலை ஏற்பட்டது. அதனால் கட்டுமானமே குறைந்தது. (ரெக்கவரியே குறைந்து போக்கு).

1997–98ல் அரவைப் பருவத்தில் பெருமழை. அதே 1997–98 அரவைப் பருவத்தில் தொழிலாளர்களுடைய வேலை நிறுத்தம். கடந்த ஆட்சியில் விரிவாக்கப் பணிகளை காலத்திலே அவர்கள் முடிக்கவில்லை என்பதும் ஒரு காரணம்.

விவசாயிகளுக்குரிய நிலுவை தீபாவளிக்கு முன்பே வழங்கப்பட்டது

கடந்த ஆட்சியில் சில ஆலைகளில் உபரி கரும்பு, இதர ஆலைகளுக்குத் திருப்பி அனுப்பப்பட்டது. அதுவும் ஒரு காரணம். இப்படி தொடர்ந்து நட்டம் ஏற்பட்டதால், 14 கூட்டுறவு மற்றும் பொதுத்துறை சர்க்கரை ஆலைகள் 1997–98இும் ஆண்டு அரவைப் பருவத்திற்கான மாநில அரசு மற்றும் மைய அரசு நிர்ணயம் செய்த கரும்பு விலைக்கான வித்தியாசத் தொகையை வழங்க முடியாத இக்கட்டான நிலை ஏற்பட்டது. இந்த வித்தியாசத் தொகையை வழங்க முடியாத சூழ்நிலை அந்த ஆலைகளுக்கு ஏற்பட்டது.

கரும்பு விவசாயிகள் மற்றும் பல்வேறு அரசியல் கட்சிகளின் கோரிக்கையை ஏற்று 14 கூட்டுறவு மற்றும் பொதுத்துறை சர்க்கரை ஆலைகளுக்கு 82 கோடி ரூபாயை இந்த அரசு வழங்கியது. எதற்காக? அந்த ஆலைகளுக்கு அல்ல, அந்த விவசாயிகளுக்குத் தர வேண்டிய பணத்திற்காக 82 கோடி ரூபாயை இந்த அரசு உதவியாக வழங்கியது. கரும்பு விவசாயிகளுக்குச் சேர வேண்டிய நிலுவையை, தீபாவளிக்கு முன்பே வழங்க வேண்டுமென்று அரசு உத்தரவிட்டு அதுவும் நிறைவேற்றப்பட்டது. கழக அரசு வழங்கிய நிதியுதவியின் காரணமாக 70,263 கரும்பு விவசாயிகள் பயன் அடைந்தார்கள். இதற்கு மேலும் நம்முடைய ஞானசேகரன் அவர்கள், ஐ. கணேசன் போன்றவர்கள் வெந்த புண்ணிலே வேல் பாய்ச்சிகிரீர்கள் என்று சொல்லாமல் இருந்தால் நலம் என்று நம்புகின்றேன். இதற்கு மேலும் தருவதற்கு

முத்தரப்பு மாநாட்டை நாம் நடத்தி அதற்கான முயற்சிகளையும் அரசு மேற்கொள்ளும் என்ற உறுதியை இந்த அவையில் தங்கள் மூலமாக கரும்பு விவசாயிகளுக்கு நான் தெரிவித்துக் கொள்கின்றேன்.

நம்முடைய நண்பர் சுந்தரம் அவர்கள், ராசிபுரம் தொகுதிக்கு இந்த அரசு ஒன்றுமே செய்யவில்லை என்று ஒரு பயங்கரமான குற்றச்சாட்டைச் சொன்னார்கள். நானும் அதிர்ச்சியடைந்து மாவட்ட ஆட்சித் தலைவரோடு தொடர்புகொண்டு, அவரிடமிருந்து ஒரு அறிக்கையைப் பெற்றேன். அந்த அறிக்கையின்படி, ராசிபுரம் தொகுதியில் நான் எல்லாப் பணிகளையும் சொல்லவில்லை, நேரமாகும். இந்த இரண்டரை ஆண்டுகளில் நடைபெற்ற பணிகளில் சிலவற்றை மாத்திரம் சொல்ல விரும்புகின்றேன்.

ராசிபுரத்தில் இரண்டரை ஆண்டில் நடைபெற்ற பணிகளின் விபரம் ஊரக வளர்ச்சித் துறை மூலம், சமத்துவபுரப் பணிகள் நடைபெற்றவை 101. செலவு 46 இலட்சத்து 50 ஆயிரம் ரூபாய். அண்ணா மறுமலர்ச்சித் திட்டப்பணிகள் 39 – செலவு 48 இலட்சத்து 16 ஆயிரம் ரூபாய். நமக்கு நாமே திட்டப் பணிகள் 17. செலவு 16 இலட்சத்து 11 ஆயிரம் ரூபாய். தொகுப்பு வீடுகள் 769. செலவு 2 கோடியே 16 இலட்சம் ரூபாய். சட்டமன்ற உறுப்பினர் தொகுதி மேம்பாட்டுத் திட்டப் பணிகள் 61. செலவு 33 இலட்சத்து 59 ஆயிரம் ரூபாய். வேளாண்மைப் பொறியியல் துறைப் பணிகள் 59, செலவு ரூ.87 இலட்சத்து 33 ஆயிரம். மற்றும் ஊரக வளர்ச்சித் துறையின் மூலமாக இதர பணிகள் உள்ளிட்ட பணிகளுக்கு மாத்திரம் 7,227 பணிகள், செலவு 11.18 கோடி ரூபாய்.

தமிழ்நாடு மின்வாரியத்தின் மூலம் 47 Transformers அமைக்கச் செலவு 70 இலட்சத்து 50 ஆயிரம் ரூபாய். உயர் மற்றும் குறைந்த மின்னழுத்த இணைப்புகள் கொடுக்க 1.53 கோடி ரூபாய். உயர் அழுத்த மின் இணைப்பு 3 தர 6 இலட்சம் ரூபாய். விவசாயத்திற்கு 466 மின் இணைப்புத் தர 1 கோடியே 63 இலட்சம் ரூபாய். 162 குடிசைகளுக்கு மின் இணைப்புத் தர 1 இலட்சத்து 2 ஆயிரம் ரூபாய்.

தெருவிளக்குகள் 396 அமைக்க 19 இலட்சத்து 80 ஆயிரம் ரூபாய். மேல்நிலை குடிநீர்த் தொட்டி 55க்கு 22 இலட்சம் ரூபாய். இப்படி மின் துறை மூலமாக ஆன செலவு 7 கோடியே 19 இலட்சம் ரூபாய்.

குடிநீர் வடிகால் வாரியத்தின் மூலம் குடியிருப்புகளுக்குக் குடிநீர் வழங்கியதற்குச் செலவு 1 கோடியே 39 இலட்சம் ரூபாய் 84 குடியிருப்புகளுக்கு; வருவாய்த் துறை மூலம் பயணாளிகளுக்குச் செலவு 1.47 கோடி ரூபாய்.

பிற்படுத்தப்பட்டோர் நலத்துறை மூலம் 514 குடும்பங்களுக்கு இலவச வீட்டுமனை வழங்கியதற்கான செலவு 16 இலட்சத்து 50 ஆயிரம் ரூபாய்.

பொதுப்பணித் துறை மூலமாக சிக்கலாந்துபுரத்தில் ஆரம்ப சுகாதார நிலையக் கட்டடம் கட்ட 16 இலட்சத்து 50 ஆயிரம் ரூபாய்.

இராசிபுரம் அரசு மருத்துவமனையிலே புறநோயாளிகள் பிரிவு கட்டடம் கட்ட 20 இலட்சம் ரூபாய்.

உடையார்பாளையம்; ஆர்.பதுப்பாளையம் மற்றும் வெண்ணந்தூர் உயர்நிலைப் பள்ளிகளிலே கூடுதல் வகுப்பறை கட்ட 15 இலட்சம் ரூபாய்.

இராசிபுரம் மேல்நிலைப் பள்ளியிலே அறிவியல் ஆய்வுக் கூடம் கட்ட 18 இலட்சத்து 44 ஆயிரம் ரூபாய்.

நெடுஞ்சாலைத் துறை மூலமாக 84 கிலோ மீட்டர் நீளச் சாலை பராமரிப்புப் பணிக்காக 1.55 கோடி ரூபாய்.

போக்குவரத்துத் துறை மூலம் பேரூந்து வழித்தடம் 5 புதிய பேரூந்து வழித்தடங்கள் மற்றும் 23 புதிய பேரூந்துகள், 33 மினி பேரூந்துகள்.

முழு நேர நியாய விலைக் கடை மற்றும் 14 பகுதி நேர நியாய விலைக் கடைகள் இந்தத் தொகுதியிலே புதியதாக இரண்டரை ஆண்டுகளில் அமைக்கப்பட்டிருக்கின்றன.

கல்வித் துறை மூலமாக ஒரு நடுநிலைப் பள்ளி உயர்நிலைப் பள்ளியாக உயர்த்தப்பட்டுள்ளது. ஒரு பள்ளி பிளஸ் டே தேர்வு மையமாக புதியதாக அங்கீகரிக்கப்பட்டிருக்கிறது.

ரூ.52.41 கோடிக்கு பணிகளும், பயன்களும்

ஒட்டுமொத்தமாக, எல்லாவற்றையும் சுருக்கமாகச் சொல்ல வேண்டுமானால் இந்த இரண்டரை, மூன்று ஆண்டு காலத்தில் மொத்தமாக 52.41 கோடி ரூபாய் அளவுக்குப் பணிகளும், பயன்களும் இராசிபுரம் தொகுதியிலே நடைபெற்றிருக்கின்றன என்பதை நான் தெரிவித்துக் கொள்கிறேன்.

பி.ஆர். சுந்தரம் : பேரவைத் தலைவர் அவர்களே, முதல்வர் அவர்கள் குறிப்பிட்டது ஏதோ, என்னுடைய தொகுதிக்குத் தனிப்பட்ட முறையிலே செலவு செய்ததாகச் சொல்ல முடியாது. இதெல்லாம் Routine work சமத்துவபூரம், அண்ணா மறுமலர்ச்சித் திட்டம், நமக்கு நாமே திட்டம்...

பேரவைத் தலைவர் : எல்லோரும் கொஞ்சம் அமைதியாக இருக்க வேண்டும். சுந்தரம், முதல்வர் அவர்கள் அப்படியெல்லாம் சொல்லவில்லை; உங்களுடைய தொகுதியிலே எந்த வேலையுமே நடைபெறவில்லை என்று நீங்கள் சொன்னதற்கு, எல்லாத் தொகுதியையும் மாதிரி உங்களுடைய தொகுதியிலும் எல்லா வேலைகளும் நடைபெற்றிருக்கின்றன என்றுதான் சொல்லியிருக்கிறார்.

முதல்வர் : பேரவைத் தலைவர் அவர்களே, இதெல்லாம் தனிப்பட்ட முறையிலே செய்ததல்ல என்று சொன்னார். யாருக்கும் தனிப்பட்ட முறையிலே செய்ய முடியாது என்பதை நான் எடுத்துக் காட்டக் கடமைப்பட்டிருக்கின்றேன்.

பேரவைத் தலைவர் : நீங்கள் உட்காருங்கள். நான் அனுமதி கொடுக்கவில்லை.

முதல்வர் : நண்பர் தாமரைக்கனி அவர்கள் ஒரு புகாரைச் சொன்னார். திருவில்லிபுத்தூர் தொடக்க வேளாண்மைக் கூட்டுறவு வங்கியில் 15 கோடி ரூபாய் ஊழல் என்றார். குறை இருக்கலாம். ஆனால் எப்போதுமே அவர் அதிகமாகத்தான் சொல்வார். 500 பேர் என்றால் 5000 பேர் என்பார். 500 பேர் வந்திருந்தால் 5000 பேர் வந்திருந்தார்கள்; 5000 பேர் வந்திருந்தால், 50,000 பேர் வந்திருந்தார்கள் என்றெல்லாம் கூட்டத்திலே சொல்லும்போது சொல்லலாம். 15 கோடி ரூபாய் ஊழல் என்றார். அதைப் பற்றி விசாரித்தபோது, விருதுநகர் மாவட்ட ஆட்சித் தலைவர் இணைப் பதிவாளரிடமிருந்து அறிக்கை பெற்று எனக்கு அனுப்பி இருக்கிறார். அவர் அனுப்பிய தகவல்படி, அந்த வங்கியின் மூலமாக நுகர்பொருள் கடன் மாத்திரம் 362 பேருக்கு 61 இலட்சம்தான் வழங்கப்பட்டுள்ளது. வீடுகள் ரிப்பேர் கடன் என்ற தலைப்பில் 130 பேருக்கு ரூ.53.88 இலட்சம் மாத்திரம் வழங்கப்பட்டுள்ளது.

பண்ணைச்சாரா கடன்கள் என்ற தலைப்பில் 31 பேருக்கு 14.02 இலட்சம் ரூபாய் கடன் வழங்கப்பட்டிருக்கிறது. இந்த வங்கியின் மூலமாக இந்த ஆண்டு வழங்கப்பட்ட கடன்களே ஒரு கோடியே 29 இலட்சத்து 29 ஆயிரம் ரூபாய்தான். இதில் எப்படி 15 கோடி ரூபாய் ஊழல் நடந்திருக்க முடியும் என்று எனக்குத் தெரியவில்லை. உறுப்பினர் தாமரைக்கனி இதைப் பற்றி பிறகு விளக்குவார்களோயானால் அதைப் பற்றி அறிந்து ஆவன செய்கிறேன்.

தாமரைக்கனி : அந்த வங்கியில் தவறே நடக்கவில்லை என்று மாண்புமிகு முதல்வருக்கு அங்கேயுள்ள ஜெ.ஆர்., டி.ஆர்., கலெக்டர் மூலமாக தகவல் கொடுத்துள்ளதாகச் சொல்றாங்க! அந்தப் பகுதியில் உள்ள பொதுமக்களுக்கு என்னென்ன முறை கேடுகள் நடைபெற்றன என்று தெரியும்.

பேரவைத் தலைவர் : முதல்வர் தவறே நடக்கவில்லை என்று சொல்லவில்லை. நீங்கள் கையாடல் 15 கோடி என்று சொல்லியிருக்கிறீர்கள். ஆனால் அந்த வங்கியில் கடனே ஒன்றரை கோடிக்குத்தான் கொடுத்திருப்பதாகத் தான் சொல்றாங்க. அந்த ஒன்றரை கோடியில் தவறு இருந்தால் சொல்லுங்கள்.

தாமரைக்கணி : நான் பேசிய பிறகு முதலமைச்சர் மாவட்ட ஆட்சித் தலைவர் மூலமாக தகவல் கேட்டிருக்கிறாங்க. அதன்மீது நேற்று விசாரணை பண்ணியிருக்காங்க.

எங்கே ஊழல் நடந்தாலும் கண்ணுபிடித்து நடவடிக்கை எடுப்போம்

முதல்வர் கலைஞர் : அவர் குறிப்பிட்டது 15 கோடி ரூபாய்க்கு அந்தச் சொசைட்டியிலே ஊழல் நடைபெற்றதாகக் குறிப்பிட்டார். அதன் மீது விசாரித்த அளவில் கூட்டுறவு துறை அதிகாரிகள், மாவட்ட ஆட்சித் தலைவர் மூலமாக அனுப்பிய விவரத்தில் அங்கே 15 கோடி ரூபாய்க்கு ஊழல் நடைபெற்றதற்கான ஆதாரம் இருப்பதாகத் தெரியவில்லை. ஆனால் கொடுக்கப்பட்ட கடனே ஒரு கோடியே சொச்ச ரூபாய்தான் என்கிறபோது 15 கோடிக்கு ஊழல் நடைபெற்றிருக்க இயலாது என்று சொன்னேன். இந்த ஒரு கோடி ரூபாய்க்குள் ஊழல் நடைபெற்றிருக்குமேயானால் தாமரைக்கணி அதைச் சுட்டிக் காட்டுவாரேயானால் நான் நடவடிக்கை எடுக்கத் தயாராக இருக்கின்றேன் என்று அப்போதும் சொல்லி இருக்கின்றேன். அதை மறைக்க விரும்பவில்லை. எங்கே ஊழல் நடைபெற்றாலும், அதை இந்த அரசு நிச்சயமாக கண்டுபிடித்து நடவடிக்கை எடுக்கும் என்பதிலே தாமரைக்கணிக்கு சந்தேகம் தேவையேயில்லை என்பதை சொல்லிக் கொள்கின்றேன்.

தாமரைக்கணி : (குறுக்கீடு) அவைக்குறிப்பிலிருந்து நீக்கப்பட்டது.

முதல்வர் : ஒரு நல்ல நிகழ்ச்சியை திசைதிருப்புவதுதான் தாமரைக்கணி போன்ற நண்பர்களுடைய முயற்சியாக

இருக்குமேயானால், அதற்காக நான் ஆச்சர்யப்படவில்லை. எத்தனையோ நல்ல நிகழ்ச்சிகள், அரசு நிகழ்ச்சிகளில்கூட அதி.மு.க.வினார் கலந்துகொண்டு திசைதிருப்பிய கட்டங்கள் எல்லாம் அன்மைக் காலத்தில் பல நடைபெற்றிருக்கின்றன.

அதைப்போல, மாண்புமிகு உறுப்பினர்கள் 30க்கும் மேற்படவர்கள் ஆக்கழூர்வமான உரைகள் பலவற்றை நிகழ்த்தி, அதற்கான விளக்கங்களை நான் தருகிறேன். அது சரியாகவும் இருக்கலாம்; தவறாகவும் இருக்கலாம். அதைப் பற்றிப் பேசிக் கொண்டிருக்கும்போது சில கருத்து விளக்கங்களைப் பெறுகிற நேரத்தில் மாலைப் பத்திரிகையிலே தாமரைக்கணியைப் பற்றி செய்திதான் வரவேண்டுமென்பதற்காக உரத்த குரல் எழுப்புவதை...

தாமரைக்கணி : (குறுக்கீடு)

முதல்வர் : தலைவர் அவர்களே, நான் மீண்டும் மீண்டும் சொல்கிறேன். தாமரைக்கணி சாட்டிய குற்றச்சாட்டு 15 கோடி ரூபாய் ஊழல் நடைபெற்றதாகச் சொன்னார். அதைப்பற்றி விசாரித்ததில் எனக்கு வந்த தகவலைத்தான் சொல்லியிருக்கிறேன். கலெக்டரும் மற்றும் உள்ள அதிகாரிகளும் தந்துள்ள தகவல். அவர்களுடைய கைப்பட வந்த கடிதங்கள் என்னிடத்திலே இருக்கின்றன. அங்கே கொடுக்கப்பட்ட கடனே 1 கோடியே சொச்சம் ரூபாய்தான் என்கிறபோது 15 கோடி ரூபாய் ஊழல் என்று சொல்லப்படுவது மிகையாக இருக்கிறது. அந்த ஒரு கோடிக்குள் ஏதாவது ஊழல் நடைபெற்றிருந்தால் சொல்லுங்கள். நான் விசாரிக்கிறேன். நடவடிக்கை எடுக்கிறேன் என்றுதான் குறிப்பிட்டிருக்கிறேன். விசாரிப்பதும் நடவடிக்கை எடுப்பதும்கூட உங்களால் ஏற்றுக்கொள்ள முடியவில்லை என்றால் என்ன செய்ய முடியும்? யாரோ அ.தி.மு.க.விலிருந்து ஊழல் செய்துவிட்டு தி.மு.க.வுக்கு வந்துவிட்டார்கள் என்று சொல்கிறார். அ.தி.மு.க.வில் அவர் ஊழல் செய்யும்போது மௌனமாக இருந்தவர், அவர் தி.மு.க.விற்கு வந்தபிறகு அதை வெளியிடுகிறார் என்றால் அந்த ரகசியம் எனக்குப் புரியவில்லை.

கூட்டுறவு கடனில் 40 சதவிகிதம் வசூலித்தால்தான் நபார்டு வங்கி மீண்டும் கடன் தரும்

தஞ்சை மாவட்டத்தில், விவசாயிகளிடத்தில் ஜப்தி நடைபெறுகிறது என்பதைப் பற்றி நம்முடைய பழனிச்சாமி அவர்களும், மற்றவர்களும் இங்கே எடுத்துச் சொன்னார்கள். எல்லா உறுப்பினர்களும் சொல்லாவிட்டாலும், குறிப்பிட்ட சில உறுப்பினர்கள் ஜப்தியைப் பற்றிச் சொன்னார்கள். கூட்டுறவு வங்கிகளுக்கான கடனை நாம் திருப்பிச் செலுத்தாவிட்டால், மீண்டும் அந்த நிறுவனங்களிடமிருந்து கடனைப் பெற முடியாது என்பது எல்லோருக்கும் புரிந்த எளிமையான இலக்கணம்தான்.

30.6.1999 தேதியின்படி அந்தப் பகுதியிலே மொத்தமாக ஏற்படும் தவணைத் தொகை இந்தக் கூட்டுறவுக் கடன் 43 கோடியே 10 இலட்ச ரூபாய். இந்தத் தொகையில் குறைந்தது 40 சதவீதம் அளவுக்காவது வசூல் செய்தால்தான் வருகிற ஆண்டு மீண்டும் நாம் நபார்டு வங்கியின் மூலம் தொகையைப் பெற்று விவசாயிகளுக்கு மீண்டும் சலுகை வட்டியிலே கடன் தர இயலும். அந்த உரிமையை நாம் ஏன் இழுக்க வேண்டும். முழுக்கக் கேட்கவில்லை. 40 சதவீதம் தான் கேட்கப்பட்டிருக்கிறது. அதிலேகூட ஏற்கெனவே வசூல் செய்யப்பட வேண்டிய 43 கோடி ரூபாயில் 40 சதவீதம் என்பது 17.24 கோடி ரூபாய்தான். இதில் 17.2.1999 ஆம் நாள் வரை வசூலிக்கப்பட்ட தொகை வெறும் 36 இலட்சம்தான். இன்னும் வசூலிக்க வேண்டிய தொகை 16.88 கோடி ரூபாய். இந்தக் கடன் தொகையை கட்ட தவணைத் தவறிய விவசாயிகளுடைய எண்ணிக்கை 81,553. மொத்தம் தவணை தவறிய தொகை 43 கோடியே 10 இலட்ச ரூபாய்.

கடனை திருப்பிச் செலுத்தாத பெரிய விவசாயிகளுக்கு நோட்டீஸ்

இதிலே பெரிய விவசாயிகள் 21,898 பேர். இந்தப் பெரிய விவசாயிகள் மாத்திரம் தரவேண்டிய கடன் 19 கோடியே 22 இலட்சம். பெரிய விவசாயிகள் என்றால் யார்? 5 ஏக்கருக்கு மேல் நிலம்

உள்ளவர்கள். டிராக்டர் போன்ற இயந்திரங்களைப் பயன்படுத்தி சாகுபடி செய்பவர்கள், நிலங்களை அன்னியில் மாத ஊதியம் பெற்று வேலையில் இருப்பவர்கள், இவர்கள்தூண் பெரிய விவசாயிகள் என்ற அந்த வரம்பில் வருகிறார்கள். மொத்தம் 81,553 தவணை தவறிய விவசாயிகளில் சுமார் 60,000 பேர் சிறு விவசாயிகள். அவர்கள் மீது எந்த நடவடிக்கையும் எடுக்கப்படவில்லை. அவர்களுக்கு நோட்டீஸ்கூட அனுப்பப்படவில்லை. பெரிய விவசாயிகளை 21 ஆயிரம் பேருக்கு மாத்திரம்தான் உடனடியாக கடன் தொகையை, அந்த 40 சதவீதத்தைக் கட்ட வேண்டுமென்றும், இல்லாவிட்டால் சட்டபூர்வமான நடவடிக்கை எடுக்கப்படும் என்றும் நோட்டீஸ் அனுப்பப்பட்டது. விளம்பரம் செய்யப்பட்டது. இதிலே தஞ்சை மத்தியக் கூட்டுறவு வங்கியின் சார்பில் நோட்டீஸ் மாத்திரம்தான் அனுப்பப்பட்டிருக்கிறது. யாரையும் ஜப்தி செய்யவில்லை.

கும்பகோணம் சங்கத்தின் மூலம், அதிலே திருவாரூர் மாவட்டம், தஞ்சாவூர் மாவட்டம், நாகை மாவட்டம் எல்லாம் இருக்கிறது. இந்த கும்பகோணம் மத்தியக் கூட்டுறவு வங்கியில் மாத்திரம் 60 பேர் மீது; அதாவது திருவாரூர் மாவட்டத்தில் 10 பேர் மீதும், தஞ்சை மாவட்டத்தில் 29 பேர் மீதும், நாகை மாவட்டத்தில் 21 பேர் மீதும் ஜப்தி நடவடிக்கை எடுக்கப்பட்டது. இவர்கள் எல்லாம் யார்? அவர்கள் கட்சி பெயரை சொல்ல விரும்பவில்லை நான். எந்தக் கட்சியில் இருக்கிறார்கள் என்று. பெயரை மாத்திரம் சொல்கிறேன். சுவாமிநாதன் அவர் கடன் வாங்கியது 1991ல், செலுத்த வேண்டிய தொகை 1 இலட்சத்து 83 ஆயிரம் ரூபாய். இந்தப் பெரிய விவசாயிடமிருந்து கடன் தொகையைக் கேட்கக் கூடாதா? 40 சதவீதத்தைக் கொடுக்கக் கூடாதா அவர்? சுவாமிக்கண்ணு, 74 ஆயிரம் ரூபாய் 1996ல் வாங்கினார், கொடுக்கவில்லை. சண்முகவேல் 85 ஆயிரம் ரூபாய் 1996ல் வாங்கிய கடன். எம். மாரியப்பன் 1996ல் வாங்கிய கடன் 53 ஆயிரம் ரூபாய். சம்பந்தம் 1991ல் வாங்கிய கடன் 1 இலட்சத்து 20 ஆயிரம் ரூபாய். கலியமூர்த்தி குடும்பம் 1992ல் வாங்கிய கடன் 1 இலட்சத்து 80 ஆயிரம் ரூபாய். இவர் விவசாயச் சங்கத் தலைவர்கூட. கண்ணபிரான் 1990ல் வாங்கிய கடன் 2 இலட்சத்து

30 ஆயிரம் ரூபாய். எஸ். செந்தில் 1992ல் வாங்கிய கடன் இலட்சத்து 4 ஆயிரம் ரூபாய். கோபாலகிருஷ்ணன் 1993ல் வாங்கிய கடன் இலட்சம் ரூபாய். திருஞானசம்பந்தம் 1996ல் வாங்கிய கடன் 59 ஆயிரம் ரூபாய். சுந்தரப்பா 1996ல் வாங்கிய கடன் 79 ஆயிரம் ரூபாய். மந்திரமுப்பனார் 1 இலட்சத்து 86 ஆயிரம் ரூபாய். 1996ல் வாங்கிய கடன். சண்முகம் 1995ல் வாங்கிய கடன் 1 இலட்சத்து 15 ஆயிரம் ரூபாய். சேரன் குடும்பத்தார் 1995ல் வாங்கியிருக்கிறார்கள். 1991லும் வாங்கியிருக்கிறார்கள் ஒன்பது இலட்சத்து 58 ஆயிரம் ரூபாய். விவசாயச் சங்கக் கூட்டுக் குழுவின் தலைவர் அவர். அவர் கட்ட வேண்டாமா? 40 சதவீதம்கூட அவர் கட்ட வேண்டாமா? சுந்தரமூர்த்தி 1996ல் வாங்கிய கடன் இலட்சத்து 20 ஆயிரம் ரூபாய். ராமகிருஷ்ணன், 1994ல் வாங்கிய கடன் இலட்சத்து 50 ஆயிரம் ரூபாய். ஆனந்தன், 1992ல் வாங்கிய கடன் 74 ஆயிரம் ரூபாய். குணசேகரன் 1996ல் வாங்கிய கடன் 61 ஆயிரம் ரூபாய். இந்த மாதிரி வந்து கொண்டே இருக்கிறது.

சில எம்.எல்.ஏ.க்கள் எல்லாம் இருக்கின்றார்கள். நான் பெயரை எல்லாம் சொல்ல விரும்பவில்லை. சொல்லிவிட்டு, அவர் முகத்தைப் பார்க்க எனக்கும் கஷ்டமாக இருக்கும். அவர்களுக்கும் கஷ்டமாக இருக்கும். இதிலே இந்த ஜப்தி நடவடிக்கை எடுக்கப்பட்டவர்களில் ஆர். மகாலிங்கம், பூண்டி, இவர் கட்ட வேண்டிய தொகை 18 ஆயிரத்து 902 ரூபாய். இவருக்கு 8.78 ஏக்கர் நிலம் சொந்தம். அரிசி ஆலை நடத்திக் கொண்டிருக்கிறார். அவரிடம் கேட்கக் கூடாதா? கட்டாயப்படுத்தக் கூடாதா?

பன்னீர் செல்வம், ஆச்சாள்புரம், கட்ட வேண்டிய தொகை 32 ஆயிரத்து 410 ரூபாய். இவருக்கு 6 ஏக்கர் நிலம் இருக்கிறது, கல்யாண மண்டபம் இருக்கிறது, நெல் வியாபாரம் இருக்கிறது. உரக்கடையும் இருக்கிறது. இவ்வளவும் இருக்கிறது. சிறிய விவசாயியா இவர்?

ராஜதுரை, தேவனாஞ்சேரி, பாக்கித் தொகை 15 ஆயிரம் ரூபாய்தான் இவருக்கு 8 ஏக்கர் நிலம் இருக்கிறது. சொந்தத்தில் டிராக்டர் உள்ளது.

மணிவண்ணன், செம்பியமாதேவி 43 ஆயிரம் ரூபாய் பாக்கி. இவருக்கு 10 ஏக்கர் நிலம் இருக்கிறது. அஞ்சல் துறையில் பணியாற்றுகிறார்.

பெருமாள், வலங்கைமான், பாக்கி 19 ஆயிரம் ரூபாய். இவருக்கு 6 ஏக்கர் நிலம் இருக்கிறது. ஜவுளிக்கடை சொந்தத்தில் நடத்துகிறார்.

ஆதித்திராவிடர்களை தூண்டிவிடுவது போல் பேசுவதா?

எம். ராணி திருப்புறம்பியம், 23 ஆயிரம் ரூபாய் பாக்கி, 6 ஏக்கர் நிலம் இருக்கிறது. செங்கல் காளவாய் போட்டு செங்கல் வியாபாரம் செய்கிறார். இவர்களிடமிருந்தெல்லாம் பாக்கி வசூல் பண்ணக் கூடாதா? அதுவெல்லாம் ஜப்தி என்று சொல்லி பழனிச்சாமி போன்றவர்கள் எல்லாம் சொன்னால் கம்யூனிசுத் தத்துவத்தை எப்போது மாற்றிக் கொண்டார்கள் என்று நான் கேட்க விரும்புகிறேன்.

மிக முக்கியமாக டாக்டர் கிருஷ்ணசாமி ஒன்று சொன்னார். யாரோ சேட்டு மகனுக்கு 5 இலட்சம் ரூபாய் கொடுத்தோம் என்று சொன்னார். நானும் கொடுத்ததாகத் தெரியவில்லை. நிதித்துறையையும் கேட்டேன், அவர்களும் கொடுக்கவில்லை யென்று சொல்கிறார்கள். ஏதோ தவறான தகவல் அது. அதேநேரத்தில் கொலை செய்யப்படுகின்றவர்கள் யாராக இருந்தாலும், அவர்கள் ஆதித்திராவிட மக்களாக இருந்தாலும் அல்லது ஆதித்திராவிடர் அல்லாத மக்களாக இருந்தாலும், ஜாதிச் சண்டையில் கொலை செய்யப்பட்டால், ஏற்கனவே 50 ஆயிரம் ரூபாய் இருந்ததை இலட்சம் ரூபாயாக ஆக்கி, இப்போது 2 இலட்சம் ரூபாய். அவர்கள் ஜாதி இந்துக்களாக இருந்தாலும் சரி, ஆதித்திராவிடர்களாக இருந்தாலும் சரி, இரண்டு பேரூக்கும் 2 இலட்சம் ரூபாய் என்ற அளவுக்கு உயர்த்தியிருக்கிறோம். இதிலே, ஏதோ சேட்டு மகனுக்கு 5 இலட்சம் கொடுத்தோம் என்று சூறி ஆதித்திராவிட மக்களைத் தூண்டிவிடுகின்ற முறையிலே பேசுவது சரியில்லையென்றே நான் தெரிவித்துக் கொள்கின்றேன்.

திரு. ஸத்தீப் அவர்கள் பேசியதைப் பற்றியும் நான் சில வார்த்தைகளைச் சொல்ல வேண்டும். இதற்கிடையிலே இந்த ஆளுநர்

உரை வெறும் தாள் என்று சொன்னார்களே, அதில் என்னுடைய உள்ளத்தைக் கவருகின்ற ஒரு திட்டம், உணர்ச்சிமயமான ஒரு திட்டம் மனிதக் கழிவுகளை அகற்றும் இழிநிலை போக்குகின்ற ஒரு திட்டமாகும்.

அனைவரும் பாராட்டியுள்ள சமத்துவபுர திட்டம்

இதுபோன்ற திட்டங்களை இந்த அரசு இன்றல்ல; நான் முதல் முறையாக முதலமைச்சராக ஆன அந்தக் காலந்தொட்டு இதுவரையிலே தொடர்ந்து நடந்து வருகின்றது. கண்ணொளி வழங்குகின்ற திட்டம் பரவலாக தமிழகம் முழுவதும் நடத்தப்படுகின்ற திட்டம். கைரிக்ஷாக்களை ஓழித்து சைக்கிள் ரிக்ஷா இலவசமாக வழங்கிய திட்டம், இந்த அரசு அறிமுகப்படுத்திய திட்டம். தொழுநோய் இரவலருக்கு ஏற்ததாழ 4 ஆயிரம் பேர், 5 ஆயிரம் பேருக்கு ஒவ்வொரு மாவட்டத்திலும் இரவலர் விடுதிகள், மறுவாழ்வு இல்லங்களை அமைத்து அவர்களைப் பராமரித்து வருகின்ற திட்டம்; அப்பொழுது 1976க்கு முன்பே ஆரம்பித்து தொடர்ந்து நடந்து வருகின்ற திட்டம். ஏழைப் பெண்களுக்கு திருமண உதவி, மூவறூர் முதாட்டி இராமாயிருத்தும் அம்மையாருடைய நினைவாக நடத்தப்படுகின்ற திட்டம். சமத்துவபுரம் திட்டம். நீங்கள் அனைவரும் பாராட்டிப் பேசியிருக்கிறீர்கள்.

ஆதித்திராவிட மக்களுக்கு இந்தியாவிலே முதன்முதலாக இலவசமாக கான்கிரீட்டு வீடு கட்டிய திட்டத்தை தமிழகத்திலே தி.மு.க. ஆட்சியிலேதான் நாம் அறிமுகப்படுத்தினோம். குடிசை மாற்று வாரியம், முன்பெல்லாம் குடிசை மேம்பாட்டுத் திட்டம் என்று இருந்தது. அதை மாற்றி மேம்பாடு ஒரு பக்கம் நடைபெற்றும்; “ஸ்லம் கிளியரன்ஸ்” - இருக்கின்ற குடிசைகளை அகற்றிவிட்டு, அங்கு மாடி வீடுகளைக் கட்டித் தருவது; குடிசைவாசிகளுக்கு இந்தத் திட்டம் இந்தியாவுக்கு வழி காட்டுகின்ற முறையிலே தமிழ்நாட்டிலேதான் தொடங்கினோம்.

பிளஸ் 2 மாணவர்களுக்கு பஸ் பாஸ் இலவசமாக வழங்குகின்ற திட்டம். இப்படிப் பல திட்டங்கள் ஏழை எனிய மக்களை அடிப்படையாக வைத்து நடத்தப்படுகிற திட்டம். எப்படி மனிதனை வைத்து மனிதன் இழக்கின்ற கை ரிக்ஷாவை அகற்றினோமோ, அதைப்போல மனிதக் கழிவுகளை அகற்றுகின்ற இழிநிலையை மனிதனிடமிருந்து விலக்க வேண்டும் என்பதற்காக ஒரு திட்டம் இந்த ஆளுநர் உரையிலே அறிவிக்கப்பட்டு இருக்கிறது. எல்லாவற்றையும் எதிர்த்துப் பேசிய சில பேர், பல பேர் பாராட்டியும் குறையும் சொல்லிப் பேசி இருக்கின்றீர்கள்; அதுவேறு விஷயம்; எல்லாவற்றையும் எதிர்க்க வேண்டுமே என்று எதிர்த்துப் பேசியவர்கள், இந்தத் திட்டத்தையாவது ஆதரிப்பார்கள் என்று நான் கருதுகிறேன். அவர்கள் அதையும்கூட ஆதரிக்கவில்லை.

ஒரு நல்ல பார்லிமென்டேரியன் என்பது பற்றி ஏ.டி.பன்னர்செல்வம் ஒரு தடவை சொல்லியிருக்கிறார். அவரை ஒருவர் கேள்வி கேட்கிறார். “நீங்கள் எல்லாவற்றையும் எதிர்க்கிறீர்களே; நீங்கள் ஆக்கப்பூர்வமாக என்ன செய்தீர்கள்” என்று. ஆக்கப்பூர்வமாக செய்த காரியங்களை எல்லாம் சொல்கிறார். திட்டங்களை கேள்வி கேட்கிறார் செய்தியாளர். “அரசு ஆதித்திராவிட மக்களுக்கு இலவசமாக வீடு கட்டித் தருகிறது என்று சொன்னால் அதை நீங்கள் ஆதரிப்பீர்களா” என்று கேட்டார். உடனே ஏ.டி.பி. சொன்னார் “ஆதரிப்பேன். ஆதரித்துவிட்டு, வீடு கட்டித் தந்தால் மட்டும் போதாது; ஆளுக்கு 200 ரூபாய் கொடுக்க வேண்டும் அப்பண்ணு சொல்வேன்” என்று சொன்னார்.

அதுமாதிரி, நீங்கள் ஆக்கப்பூர்வமாக சொல்லுங்கள்; வேண்டாம் என்று சொல்லவில்லை. ஒரு எதிர்க்கட்சி, அந்த மாதிரி ஆக்கப்பூர்வமாக ஈடுபடலாம். ஆனால், இருக்கிற எந்தத் திட்டத்தையுமே ஒரு நல்ல திட்டத்தைக்கூட ஆதரிக்காமல், இந்த கவர்னர் உரை வெறும் வெற்றுத்தாள்; வெறும் காகிதம் என்றால்; காகிதத்தில்தான் கவர்னர் உரையை அச்சடிக்க முடியும்; கரன்சி நோட்டிலேயா அச்சடிக்க முடியும்? கரன்சி நோட்டிலே அச்சடிக்கப்பட்ட கவர்னர் உரை அல்ல

இது; இது காகிதத்திலேதான் அச்சடித்து இருக்கிறோம். ஏழை எளிய மக்களுடைய இரத்தத்தைத் துடைக்க, அவர்களுடைய கண்ணரைத் துடைக்க காலங்காலமாக இருந்து வருகின்ற இழிவைப் போக்க, மகாத்மா காந்தியழகன், தந்தை பெரியார் - இவர்கள் எல்லாம் எதற்காகப் பாடுபட்டார்கள்? மனிதனுடைய இழிவுகள் நீக்கப்பட வேண்டும் என்பதற்காகப் பாடுபட்டார்கள்; அவர்களுடைய சுயமரியாதைக்காகப் பாடுபட்டார்கள். அதை மனதிலே வைத்துத்தான் இந்தத் திட்டத்தை நான் அறிவித்து இருக்கிறேன்.

டாக்டர் வா.செ. குழந்தைசாமி தினமணி மூலம் அளித்த நந்தான்ரு

இந்தத் திட்டம் பற்றி நேற்றைய தினம் தினமணி பத்திரிகையிலே டாக்டர் வா.செ. குழந்தைசாமி, முன்னாள் துணைவேந்தராக அண்ணா பல்கலைக்கழகத்திலும், இந்திரா காந்தி பல்கலைக்கழகத்திலும் பணியாற்றிய பெருந்தகை சொல்கிறார் :

“இந்த ஆண்டு ஆளுநர் உரையில் பாராட்டத்தக்க அம்சங்கள் பல இருக்கலாம். ஆனால், என் நெஞ்சைத் தொட்ட ஓர் அறிவிப்பு. இனம் அறிய இயலாத ஒரு மனநிறைவு; அங்கம் முழுவதும் அவை போலப் பரவச் செய்த ஒரு பிரகடனம். ‘மனிதக் கழிவுகளை மனிதன் சுமக்கும் அவைம் தமிழ் மண்ணிலே இருந்து விரைவில் மறையும்’ என்பதுதான். மாந்தர் கழித்ததை மாந்தர் சுமக்கும் அவைத்தை அகற்றும் இந்த முடிவு ஒரு நிகழ்ச்சியை என் நினைவிற்கு கொண்டு வருகிறது. 1989-90ஆம் நிதியாண்டில் கலைஞர் தலைமையில் நடந்த தமிழகத் திட்டக்குழுக் கூட்டம் ஒன்றில் இக்கொடுமை ஒழிக்கப்பட வேண்டும் என்ற கருத்து முன் வைக்கப்பட்டது. அப்போது மைய அரசின் நகர்ப்புற மேம்பாட்டுத்துறை அமைச்சராக இருந்த முரசொலி மாறன் தேசிய அளவில் இந்தப் பழக்கத்தை ஒழிக்கும் திட்டம் ஒன்றைச் செயல்படுத்த இருப்பதாக முதல்வர் கலைஞரிடம் கூறினார். எனவே, அதைப்பற்றிக் குழு

விவாதிக்கவில்லை. பின்னார் மைய அரசு கவிழ்ந்தது. மாநில அரசும் கலைக்கப்பட்டது. இந்தச் சாபக்கேடு தொடர்ந்தது.

கங்கை வெள்ளமும் கழுவ இயலாத இந்தக் களங்கத்தைத் தலைமுறை தலைமுறையாகச் சுமந்து, வயிற்றைக் கழுவி, வாழ்க்கை நடத்தும் அப்பாவி மக்களின் உள்ளக் குழறல்களின் உருவகமாக அமைந்தது, பின்வரும் கவிதை என்று அவர் எழுதிய கவிதையில் 4 வரி மாத்திரம் படித்துக் காட்டுகிறேன் :

“மாந்தர் கழித்தலை மாந்தர் சமந்திடும்
வாழ்வு தொடர்ந்திடும் நாட்டினிலே,
போந்த சுதந்திரம், பேச சமத்துவம்
பொய்யடா; யாவையும் ஏட்டினிலே”.

இந்த ஆண்டு முதல் மனித இனத்தையே மாசுபடுத்தி வந்த ஓர் இழிவு மறைகிறது. தன்மான உணர்வுள்ள சமுதாயம் தலைகுனிய வேண்டிய ஒரு மாசு அகல்கிறது. தமிழ்ச் சமுதாயத்தின் சரிதையில் கறை படிந்த பக்கம் கடந்த காலச் செய்தியாகிறது. ஆளுநர் உரையில் ஒரு நீண்ட வாக்கியத்தின் சிறு பகுதியாக மட்டுமே இடம் பெற்றிருக்கும் இந்த அறிவிப்பு, ஒரு சாதாரண திட்டம் அன்று; தாழ்த்தப்பட்ட மக்களின் சமுதாய வாழ்வில் ஒரு மகத்தான திருப்பம். வரலாறு பதிவு செய்யத் தவறாது. இதன் தாக்கம் மற்ற மாநிலங்களிலும் எதிரொலிக்கும். வைத்க மொழியில் கூறுவதானால், வைக்கம் வீரரின் ஆவி வாழ்த்தும்”

- என்று குழந்தைச்சாமி அவர்கள் இப்படி ஒரு நற்சான்றை தினமணி பத்திரிகையிலே எழுதி இருக்கிறார்.

கழிவை சுமக்கின்றவர்களுக்கு
விரைவில் மாற்று வேலை

இதில் நாம் அனைவரும் ஒன்றுபட்டு இந்தத் திட்டத்தை வெற்றிகரமாக நிறைவேற்றிட வேண்டும். இதிலே ஈடுபட்டிருக்கின்ற

தொழிலாளர்களுக்கு, கழிவைச் சுமக்கின்றவர்களுக்கு மாற்று வேலை தருகின்ற திட்டத்தினை வெகுவிரைவிலே இந்த அரசு அறிவிக்கும். 6,7 மாதங்களுக்குள்ளாக இந்தத் திட்டத்தை வெற்றிகரமாக நடத்தி முடிப்போம் என்ற உறுதியை இந்த அவைக்குத் தெரிவித்துக் கொள்கிறேன்.

இறுதியாக, திரு.அப்துல் லத்தீப் அவர்கள் பேசும்போது ஒன்றைக் குறிப்பிட்டார்கள். என் மீது அவருக்கு இருக்கின்ற நம்பிக்கையை இந்த அரசு மீது அவருக்கு இருக்கின்ற நம்பிக்கையை உறுதிப்படுத்தியதோடு மாத்திரமல்ல; இஸ்லாமிய சமுதாயத்தின் மீது, சிறுபான்மையின சமுதாயத்தின் மீது, அது இஸ்லாமியராக இருந்தாலும், கிறிஸ்துவராக இருந்தாலும், சிறுபான்மையினருக்கு என்றைக்கும் தி.மு.க. ஆட்சி துணையாக இருக்கும்; இன்னும் சொல்லப் போனால் அமைந்திருக்கின்ற தி.மு.க. கூட்டணி என்றைக்கும் துணையாக இருக்கும் என்ற உறுதியை எதிர்க்கட்சித் தலைவர் அவர்களின் சார்பிலும், இங்கே வீற்றிருக்கின்ற மற்ற தோழிமைக் கட்சிகளின் சார்பிலும், நான் லத்தீப் அவர்களுக்கும், இஸ்லாமிய சமூகத்தினருக்கும் தெரிவித்துக் கொள்ள பெரிதும் கடமைப்பட்டிருக்கிறேன்.

இங்கே யாரும் சிறுபான்மையினர் சமுதாயம் சீரழிக்கப்பட வேண்டும்; சீர் குலைக்கப்பட வேண்டும்; வன்முறைக்கு ஆளாக்கப்பட வேண்டுமென்ற எண்ணத்தை ஏற்றுக் கொள்பவர்கள் அல்ல. லத்தீப் அவர்கள் சொன்ன ஒரே ஒரு குறை, தீவிரவாதிகளை வேட்டையாடுவது என்கின்ற பெயரால் அப்பாவி மக்களை துன்புறுத்துகிறார்கள் என்று சொன்னார்கள். அவர்கள் இதை எடுத்துச் சொல்லச் சொல்ல - காவலர்கள் அதில் எவ்வளவு நிதானமாக நடந்து கொள்ள வேண்டுமோ அவ்வளவு நிதானமாக நடக்கத் தொடங்கி இருக்கிறார்கள் என்பதை தெரிவித்துக் கொள்கிறேன். இருந்தாலும் ஒன்றைச் சொல்ல விரும்புகிறேன்.

நான் ஏற்கெனவே சொன்ன உதாரணத்தைத்தான் சொல்ல விரும்புகிறேன். ஒரு பள்ளி வகுப்பில் ஆசிரியருடைய பேனா காணாமல் போய்விட்டது என்றால் அவர் உடனே இவன்தான்



எடுத்திருப்பான் என்று 2 பேரைக் கூப்பிட்டு, “நீதான் எடுத்தாய்” என்று சொன்னால் வம்பு வரும். அதற்காக என்ன செய்வார் என்றால், அந்த ஆசிரியர் எல்லா பையன்களும் கையிலே வைத்திருக்கிற பையைத் திறந்து காட்டுங்கள் என்று சொல்வார். எல்லோரும் கையில் உள்ள பையைத் திறந்து காட்டுவார்கள். அப்போதுதான் மற்றவர்களுக்கு இவர் மீது கோபம் வராது. நம்மை திருடன் என்று நினைத்து விட்டாரே என்று கோபம் வராது. எல்லோருடைய பைகளையும் திறந்து பார்த்து, உண்மையான திருடனைக் கண்டுபிடிப்பதைப் போல, சில காரியங்கள் தமிழகத்திலே காவல்துறை மூலம் நடைபெற்றிருக்கலாம் என்பதைத் தெரிவித்துக் கொள்கிறேன். அதற்காக இஸ்லாமியப் பெருமக்களானாலும் சரி, கிறிஸ்தவ பெருமக்களானாலும் சரி, மனம் வருந்தத் தேவையில்லை என்பதை எடுத்துக் காட்டுக் கொள்கிறேன்.

கவர்னர் உரையில் கண்டிக்க வேண்டிய அளவிற்குத்தான் கண்டிக்க முடியும்

இன்றைக்கு இந்தியா முழுவதும் ஆங்காங்கே நடைபெறுகின்ற வன்முறைகள், சிறுபான்மை சமுதாயத்திற்கு இன்றைக்கு அறைக்கூவல் விடுகின்ற முறையிலே நடைபெறுகின்ற வன்முறைகளையெல்லாம் இந்த மாமன்றம் கண்டித்திருக்கிறது. நம்முடைய மணி அவர்கள், மார்க்சிஸ்ட் கட்சியின் சார்பிலே பேசும்போது, விலைவாசி உயர்வைக் கண்டிக்கவில்லை என்று சொன்னார்கள். பீகார் அரசு கலைப்பை கண்டிக்கவில்லை என்று சொன்னார்கள். நான் கண்டிப்பேன். வெளியிலேயும் கண்டிப்பேன், உள்ளோயும் கண்டிப்பேன். கவர்னர் உரையின் மூலமாகக் கண்டிக்க வேண்டிய அளவிற்குத்தான் கண்டிக்க முடியும் என்பதை மணி அவர்கள் உணராதவர் அல்ல என்பதைத் தெரிவித்துக் கொள்கிறேன். இந்த உரைக்கு நன்றியுரை பகர்ந்தவர்களுக்கும், கருத்துரை பகர்ந்தவர்களுக்கும் என்னுடைய அன்பான நன்றியைத் தெரிவித்துக் கொள்கிறேன்.

- இவ்வாறு முதலமைச்சர் கலைஞர் அவர்கள் உரையாற்றினார்.

ஃ ஃ ஃ



வெளியீடு : இயக்குநர், செய்தி-மக்கள் தொடர்புத்துறை, தமிழ்நாடு அரசு.